

IL-MALTI

QARI

LI TOHROG

IL-GHAQDA TAL-KITTIEBA TAL-MALTI
KULL TLIET XHUR

KITBA U KITTIEBA F'DAN IL-GHADD

EDITORIAL — Sussidji għall-Pubblikazzjonijiet Letterarji ...	faċċ.	65
K. VASSALLO — <i>Lil Dun Mikiel Xerri</i>	,,	67
GUŻE' GALEA, M.B.E., M.D., D.P.H., F.R.S.H. — Il-Patrijottizmu ta' Dun Mikiel Xerri	,,	71
A. CREMONA, D.LIT. — Il-Mewt tal-Professor Patri Anastasju Cuschieri, Ph.D., D.D., O.C.	,,	79
ANTHONY PISCOPO — Gew Sabbruni	,,	82
A. CREMONA, D.LIT. — Blackie	,,	84
LOUIS AZZOPARDI — Grajjiet Trojja	,,	92
A. CREMONA, D.LIT. — Lill-Arlogg'	,,	97
REĠENSFONIJET	,,	98
LISTA TAL-MEMBRI TAL-GHAQDA	,,	99

**DIRETTUR: Prof. Gużo Galea, M.B.E., M.D., B.P.H., F.R.S.H.,
29, Sur Santa Barbara, Valletta.**

**ASSISTENT DIRETTUR: A. Cremona, D.Lit.,
53, Triq Wara Sant'Ubaldeska, Paula.**

**Hlas 4s. fis-sena. Klieb wiehed 1s.
Il-hlas tar-Rivista jinbagħat lil:
Victor Apap, 22, Triq It-Torri,
Tas-Sliema.**

SUSSIDJI GHALL-PUBBLIKAZZJONIJIET LETTERARJI

HAWN Malta ssib hafna li jistennew ghajmuna mill-Gvern f'kollox; huma jippretendu hlas jew kumpens iehor, ta' kull haga li jaghmlu tajba hafna jew tajba ftit u ghalhekk dejjem igergru li l-Gvern mhux qiegħed jagħmel biżżejjed għalihom. Nies bħal dawn ma jistghux jifhmu li l-hlas ta' dak li jagħmlu mhux mill-Gvern għandu jiġi, iżda mill-fejda jew mis-siwi intrinsiku tax-xogħol. Jekk biċċa xogħol toħroġ tajba jew isseħħ aquwa minn oħrajn bħalha, hi biżżejjed biex tikseb lill-awtur tagħha l-hlas li jistħoqqilha għax meta l-poplu jinduna bil-valur ta' biċċa xogħol ġdida, jingibed lejha u jhallas biex jakkwistaha. Min-naha l-oħra jekk biċċa xogħol toħroġ ordinarja jew bla ħajr jew ma fiha xejn x'jaqlagħha minn oħrajn ta' l-istess ghamla, allura l-ebda sussidju lil min jagħmilha ma jista' jagħtiha sura sabiha jew fejda siewja.

Dan li qegħdin ngħidu jgħodd għall-arti u s-snajja' kollha, imma lina bħala Għaqda letterarja, tolqotna l-aktar il-ħidma letterarja. Bħalma kulhadd jaf, il-Gvern jipprovi s-somma ta' mitt lira fis-sena bħala sussidju għal pubblikazzjonijiet letterarji bil-Malti. L-ewwel haga li għandna nifhmu hi li din is-somma ma hiex hemm biex thallas lill-awtur għax-xogħol letterarju li jik-teb jew biex tkopri l-ispejjeż tal-istampa tal-ktieb li jippubblika, l-ewwelnett għax l-ebda somma, tkun kbira kemm tkun, ma hi biżżejjed biex thallas għat-teżor li jingħata lid-dinja meta awtur joħroġ opra ta' siwi letterarju, u t-tieninett għax is-somma li joħ-roġ il-Gvern ma hiex biżżejjed biex tkopri l-ispejjeż tal-istampa li l-hum kibru hafna. Ikun bniedem egoist jew prezuntuż dak li jip-pretendi li għandu jieħu s-somma kollha, jew biċċa sewwa minnha, bħala kumpens ta' xi ktieb li joħroġ.

Il-Gvern ħatar kumitat biex iqassam kif jidhirlu hu s-somma li hemm mahruġa għax-xogħlijiet letterarji. Dawk il-Membri tal-kumitat huma kollha rġiel bil-għaqal, ta' kultura, magħrufin għall-ħidma letterarja tagħhom u għandhom esperjenza fil-

pubblikazzjonijiet tal-kotba • Meta kittieb jibgħat kopja tal-ktieb tiegħu lill-kumitat, il-Membri jaqraw u jistharrġu bir-regqa dak il-ktieb, iqisu u jiżnu s-siwi tiegħu bħala opra letterarja u wara li jittkellmu flimkien u jfissru l-fehma tagħhom, jiddeċidu jekk il-ktieb jilhaqx jew le l-istandard; jekk jilhaq, huma jirrikkmandawh għall-għoti ta' sussidju li mhux hliet rikonozziment jew ċertifikat li l-ktieb hu tajjeb.

Il-principju li jimxu fuqu l-Membri tal-kumitat hu li jgassmu sussidji mhux bħala hlas tax-xogħol letterarju, iżda bħala wirja jew rahan li dak ix-xogħol għandu siwi u fejda tiegħu u jilhaq livell għoli. B'ieqas ngħidu hekk, aktar għandha valur l-ittra li fiha l-kumitat igħarraf b'xi kumpens lill-awtur bil-għotja tassussidju mis-sussidju stess, għax l-ittra tibqa' bħala dokument ufficijali li l-ktieb kien mistharreg minn kumitat serju u mgħoddi bħala biċċa xogħol li tisthogg premju.

Jekk inharsu lejn is-sussidji li jingħataw għall-opri letterarji minn din in-naħa, naraw li dik is-somma għalkemm żgħira hi mezz ta' rikonozziment ufficijali ta' l-opri letterarji u kull min jakkwista sussidju jkun kiseb xhieda mill-Gvern li l-ktieb tiegħu hu ta' valur letterarju. Sa fejn nasu aħna ma hawnx Gvernijiet li joħroġu kull sena somom kbar bħala premju għal xogħlijiet letterarji. Il-premijiet kbar bħal "Premju Nobel" jew il-"Premju Foemina", huma fondazzjonijiet privati mħolljin minn persuni jew għaqdiet li jixtiequ jheggu u jagħmlu hila lill-kittieba. Jisgħobbina ngħidu li f'pajjiżna huma neqsin hafna nies jew għaqdiet generużi bħal dawk. Hawn kulhadd igemgem u jmaqdar iżda hadd ma jmiddej b'ieqas iġhin, l-aktar fl-iżvilupp letterarju ta' l-ilsien tagħna.

Ma għandniex xi ngħidu, kieku s-somma li joħroġ il-Gvern kienet akbar kien ikun wisq u wisq aħjar u ta' sodisfazzjon akbar lill-awturi, imma dawn jekhtieg jifhemu li s-sussidju mhux qiegħed hemm bħala hlas għall-hidma tagħhom jew għall-ispejjeż ta' l-istampa u taħt l-ebda raġuni ma għandhom iqisuh bħal qligħ ta' flus għalihom. Għalhekk huwa dmir ta' l-awturi Maltin li jsaħħu u jgħożžu dak is-sussidju kemm jistgħu u mhux imaqdruh jew idannuh għax jekk il-Gvern jahseb li l-kittieba mhumieqx kuntenti bis-sussidju, għandu mnejn inehħih u allura nitilfu dak ir-rikonozziment ufficijali ta' l-opri letterarji Maltin li għandna l-lum u l-kittieba mhux biss ma jkollhomx gwadann, imma tispicċalhom dik it-turiya ta' fejda jew ċertifikat li jistgħu jiksbu l-lum.

LIL DUN MIKIEL XERRI

Ta' K. VASSALLO

Dun Karm, l-aqwa poeta ta' dil-Gżira,
 qassis Żebbuġi bħalek
 u bħal siebtek Saver—wiehed mid-'Diagħa
 tal-Għaqda' mal-Frañċiżi,
 u mbagħ'd Isqof ta' Malta
 taħt il-harsien u s-sedqa
 ta' ħbiebu l-godda, il-mahbubin Ingliżi —
 ħalla miktub b'tifkira
 ta' qlubitek, miftuma
 mill-ħajr u s-sebħ ta' ħutek,
 li "għall-qawwa li wrew quddiem l-egħdewwa,
 kienu jitkabbru bik Atene u Ruma".
 Imma lilek, ja Kbir, li flok f'Atene
 jew f'Ruma, twelidt fostna —
 ħutek bla qalb, Insara
 li f'dsatax-il mitt sena
 la kellna l-ħila nagħgnu Qaddis wiehed
 u lanqas ma ċċappasna
 bil-għdiem ta' ereżjarka —
 xortik ħaqritek ħaj, ħaqritek mejjet,
 u baqgħet sa dal-jum taġhtik bis-sieq.

Dun Karm — li bkiek u regħex meta la naħa
 u lanqas oħra ma sab ħaġra waħda
 jew biċċa rħama mwahħla f'ħajt li tfakkar
 m'ismek sabiħ eġħmilek
 ta' qalbieni mill-kbar li ċarċar demmu
 biex Artu u ġensha u Dinħa
 ma jitgħajbux bla xerqa —
 ħalliena wkoll m'ilux, u b'qalb maqsuma
 telaq minn ħawn għal ħdejk li ġismek mgħarġar
 f'demmek hallejt għall-ġieħ u l-fidwa t'Artna
 mija u sittin sena ilu u tlieta magħhom.
 Jekk iltqajtu diġà, naħseb li stqarrek
 x'qalb kbira u taħraq għandhom
 għal nies kbar bħalu u bħalek
 il-Maltin ħutkom: kemm-il mafkar tellgħu

b'giehek f'din l-Art li tatna isimha, u lilu
 x'funerali sarulu u kemm bandieri
 nofs arblu ttellghu fit-tlettax t'Ottubru
 jew l-ghada w il-pitghada,
 meta difnuh fejn twieled,
 fuq il-bjut ta' l-ibliet u r-rhula taghna,
 u kemm sarlu quddies, u kemm maħnuqa
 kienu l-knejjes bin-nies jitolbu għal ruħu
 bhala Poeta Nazzjonali Malti!
 Jekk iltqajtu diġà, Dun Mikiel Xerri,
 u Dun Karm Psaila stqarrek
 kemm baqgħu jiftakruk u jbieterku ismek
 (tneħhi l-kittieba ta' xi tliet rumanzi)
 ħutek u ħutu u ħuti,
 naħseb li kliemu qanqlek
 u għandu mnejn ħajrek ukoll ma' ruhek
 safja u sabiħa terġa' tghaqqad ġismek
 biex tiġi ttertqu u tbiċċeru għat-tieni darba
 għall-fidwa tal-Maltin
 mhux mill-jasar ta' żmienek,
 ta' żmien il-Mislem jew Gonsalvo Monroy,
 imma minn dak ta' żmienna —
 żmien it-'talkies' u r-radjo u t-'television',
 ir-'rock 'n' roll' u ċ-'cha-cha-cha', l-uriezəq,
 l-oqmra jziġġu bin-nies madwar id-dinja,
 u l-ghodod nukleari qerridin

X'jidhirlek, Dun Mikiel, minn żminijietna
 u, aktar u aktar u aktar,
 minna, ħutek Maltin?
 Id-dinja, Professur, m'għadhiex li kienet
 fi żmienek. Saret bidla kbira kbira
 f'Artna u f'artijiet oħra
 minn żmien Napuljun 'l hawn. Minnu li l-gwerer
 ma naqsux żaru u ħarbtu bosta nħawi
 u żerġu qerda u mewt qabel ma ntemmu
 u ndifnu mishutin ma' min qanqalhom
 u min ġarrab qillithom. B'danakollu
 tistagħgeb, Dun Mikiel, x'bidla tal-ghaġeb
 ġiebet din l-aħħar gwerra
 f'bosta artijiet u f'Artna

wara ż-Żifna tal-Mewt li żifnu fiha
 Hitler u Mussolini
 mgħannqin ma' Pierre Laval u Vidkun Quisling,
 miżħuqa taħt għarqbejn Delano Roosevelt,
 Stalin u Winston Churchill.
 Ilhom issa li għabu l-'Victory Kitchens'
 u magħhom il-'Black Market'. F'ħajjet Alla,
 m'għadniex nieklu ħarrub u nahmu ftajjar
 tal-qamħurru u nqarmċu l-ful u rroddu
 jew xi ċurkett tad-deh'b jew par imsielet
 għal xi wiżna patata. F'ħajjet Alla,
 m'għadhiex il-qalb ittaqtaq dwar il-wasla
 bil-ħniena ta' xi 'convoy' mgħobbi bl-ikel
 għan-nies bil-ġuħ ta' dawn il-Gżejjer. Issa,
 flok it-twerdin tal-*Messerschmitts* u l-bombi
 nieżla jwerżqu fuq rasna mill-*Istukas*
 u t-theżhiż u t-tharbit mill-'mines' tal-għadu
 u l-kenn fir-reżħa tal-għerien imħaffra
 'l isfel fil-blat, jasal f'widnejna l-għana
 u d-daqq ferrieħ minn artijiet imbiegħda,
 u titgħaxxaq għajnejna
 bl-oħla u bl-isbah dehriet ta' nies u ħwejjeg
 miġbura u miġjubin f'daqsxejn ta' ħġieġa
 tiqgħel bil-għageb. F'ħajjet Alla, inqatgħu
 issa l-ħefa u l-irqajja', u naqas ħafna
 is-serq ta' dari — għad li żdied serq ieħor,
 mitmum fil-wiċċ u l-beraħ,
 li l-Liġi tqis b'Negozju. Il-lum uliedna
 kollha jmorru l-iskola — għalkemm, jahasra,
 jidher li bosta minnhom
 aktar joħorġu weraq
 milli joħorġu frott. Min-naħa l-oħra,
 ġensna kotor u tġieb, u b'għaqlu u b'xogħlu
 għamel xi sold ukoll; infethu toroq
 ġodda u wiqgħin, miksija asfalt u 'tarmac',
 li fuqhom jiġru ħfief eluf ta' 'light cars'
 u jkarkru x-'char-a-bancs'; ħafna mill-griebeġ
 ta' żmienek, Professur Dun Mikiel Xerri,
 issa nbidlu fi djar jew 'flats' arjużi,
 u minflok qoton u kemmun u tiben
 fil-kmamar ta' l-irqad issib għamara

tghammex l-ghajnejn u twapet
 m'oghla subghajn jew tlieta u dwal u mirja
 u saqqijiet u mhaded
 rotob aktar mir-rix ; il-lum addiju
 dbielet tkarkar ma' l-art u sdieri u qliezet
 tal-fustan u l-lankè ; addiju t-terha,
 iċ-ċinetta w il-horg ; festi u xalati
 m'ghadhomx ta' darba f'sena :
 daż-żmien Imnarja dejjem,
 u Karnival kuljum!

Qlubi Professur Xerri,
 int taf li jiena (u mhux jien biss) inħobbok
 u nqimek shih ; u taf ukoll li bhalek,
 għad li mhux daqsek, inħobb 'l Arti u 'l niesha
 u nixtiqilhom gid kif nixtieq lili,
 lil marti u lil uliedi ;
 taf li jiena, bhali shabi
 tal-“Għaqda tal-Kittieba”,
 u kif għamel qabilna
 Mikiel Anton Vassalli,
 dhalt bla biża' fil-ġlieda u fit-taqtigha
 biex jithares il-Jedd ta' l-Ilsien Malti
 li jagħmilna nazzjon ; taf li kont wiehed,
 għalkemm ekejken u msejken,
 li ndhalt u hdimt u swejt ukoll xi haġa
 biex min kien mghattan bhali,
 imghakkes u maħqur isehħlu jaqla'
 xofftejh mit-trab u, mghannaq mal-Vangelu,
 jikseb bil-qies li haqqu, bla ma jitlef,
 mogħmi mis-sakra, il-glorja tan-Nisrani —
 il-glorja li għaliha
 int, Dun Mikiel, u tnax-il Malti ieħor
 (u min jaf kemm oħrajn ukoll qabilkom)
 ċarċartu demmkom. Int, li taf dan kollu,
 lili ma tixlinix b'mibegħda u b'ghira
 għal min il-Lum u l-Bieraħ,
 fix-xaba' u fin-nuqqas, wahħduni miegħu.
 Lanqas ma tista' tlujni
 talli, fis-sewwa tiegħi,
 la nistħi u lanqas nibża'

nurik quddiem kulhadd il-qamh u s-sifa
li bihom f'dan iż-żmien
huma mgħabbra ż-żewġ kefef tal-Mizien.

Aħfirli, Professur, jekk kliemi naqas
iroddlok kif kien xieraq
il-hajr, is-sliem u l-qima
li f'qalbi nħoss għalik u għal dawk kollha
li għal Arthom u għal Dinhom
taw kulma kellhom u ħajjithom miegħu
bla biża' u bla flaqliq. Aħfirli, aħfirli
talli, flok ma gbart fdalek
fil-ħġieg u d-deh'b u l-fidda
u ressaqtu għall-bews ma' xofftejn ħutek
u ħuti, židt inxerrdu
bil-kliem aħrax jew żejjed
li ċaqċaqtlek f'widnejk dwarhom u dwari
u żminijietna. Aħfirli,
w itlob 'l Alla jaħfirna lkoll kemm aħna,
jekk taf jew tħoss li jiena u huma miegħi
il-lum qbadna triq b'oħra
u, msahħrin mit-tlellix u ċ-'cha-cha-cha',
bdilna l-Kredu mal-għajta:
"Nitgħannqu mal-Helsien 'tul din il-ħajja,
u nobżqu tmiemha f'wiċċ l-Eternità!"

IL-PATRIJOTTIZMU TA' DUN MIKIEL XERRI

Ta' GUZE' GALEA

DIK il-pjazza ta' quddiem il-Palazz hija l-qofol tal-Belt tagħna, għax fiha titwettaq u tiehu sura ħajjet il-poplu Malti. Eluf ta' nies ta' kull klassi u ta' kull età jgħaddu kuljum minn dak il-misraħ medhijin bix-xogħol tagħhom, għajjenin mit-twegħir li jinqalghalhom, mikdudin mill-għawġ li jiltaggħu miegħu, mifnijin mill-ħsibijiet li jbernu f'moħhom, ferħanin b'xi xorti li laqtithom, henjin minn xenqiet l-imħabba; kollha jgħaddu minn hemm, min ighaġġel u min bil-lajma, u kollha jgħorru magħhom tqanqiliet u xejriet misturin f'moħhom u f'qalbhom.

Imma dik il-pjazza għalina l-Maltin mhix biss għażiża għax turi qisha fuq palk, il-hajja biežla, harkiena, habrieka tan-Nazzjon, iżda għax tfakkar bosta mill-ğrajjiet tagħna : ġrajjiet ta' ferħ, ġrajjiet ta' niket, ġrajjiet ta' glorja, ġrajjiet ta' għajb li twettqu hemm matul il-milja tas-snin. Minn meta nbriet il-Belt Valletta, il-poplu Malti dejjem ingabar hemm f'okkażjonijiet ta' ferħ jew ta' għali, hemm hu mar biex jifrah u jiddeverti, hemm mar biex jagħti merħba lill-Imperaturi, Slaten u Rjus Kbar, hemm iltaqa' biex iċapċap lill-mexxejja tiegħu, hemm mar biex iħaqqaq il-fehma ta' mohħu, hemm iltaqa' biex ibierek lil dawk li għamlulu ġid, hemm mar biex jishet lil dawk li għamlulu d-deni. Imma fuq dan kollu dik il-pjazza hi għażiża għalina l-Maltin għax il-qiegħa tagħha xxarrbet b'demm il-patrijotti Maltin u fost dawk il-patrijotti, jixraqlu post ewlieni Dun Mikiel Xerri, li halla ħajtu hemm għal pajjiżu.

Kull Nazzjon għandha nies kbar li jagħmlulha ġieħ u jgħolluha quddiem il-barranin; hemm min jingħad bhala bniedem kbir għall-għerf tiegħu, hemm min għall-għaqal, min għall-ħniena, min għall-moġħdrija, min għall-imbabba lejn għajru jew għall-ġibda lejn Pajjiżu, imma ħadd minn dawn ma jisthoq-qlu ġieħ u qima lejħ daqs dak li jhalli ħajtu għal Pajjiżu jew għal niesu. Il-hajja hi l-ogħla għotja t'Alla l-Imbierek, hi l-aqwa don li jippossjedi l-bniedem u meta bniedem jagħti ħajtu jkun qiegħed jieħad lilu nnifsu mhux biss ġidu, għerfu u d-doni kollha, imma saħansitra l-esseri tiegħu. Ikun qiegħed irażżan mhux biss ġibdietu u xewqatu, iżda jkun jegħleb il-qawwa tan-natura għax in-natura ġgagħalna nagħmlu minn kollox biex inharsu ħajjitna u naħarbu mill-mewt.

Kull min jagħmel xi opra tajba jkollu sodisfazzjon għax imqar il-ħsieb li sewa ta' ġid jew ghen lil għajru jjanqallu hena ta' qalb u serħien ta' mohħ li jfarrġuh mhux ftit, imma meta wieħed iħalli ħajtu jippriva ruħu saħansitra minn kull hena li tisfa' mill-għamil it-tajjeb.

Għalhekk kull poplu ċivilizzat jagħti l-ogħla ġieħ lil dawk l-eroj li hallew ħajjithom, għal għajrhom, għal pajjiżhom jew għall-fidi tagħhom. Dun Mikiel Xerri jieħu postu bil-ħaqq kollu fost dawk il-patrijotti għeżiež li fuq l-artal tal-patruja issagrifikaw mhux ġidhom, mhux ġieħhom, mhux għamilhom, imma ħajjithom il-għażiża u saqqew b'demmhom il-qiegħa ta' dik il-pjazza ewlenija tal-Belt tagħna.

Dun Mikiel hu x-xbieħa ta' patrijott l-aktar safi, bniedem

rett, gwejjed, fommu sieket, ghaqli, medhi fuq xoghlu, iħobb lil pajjiżu bla hafna ftahir u bla hafna kliem fieragħ. Il-veru patrijott mhux dak li jghajjat f'nofs il-misraħ u jhambaq u jxandar kemm hi kbira l-gibda tiegħu lejn art twelidu, imma mbağħad meta tinħtieg il-ħidma tiegħu għall-ġid tal-kotra, tarah ikewtel u jlaqlaq u lanqas biss imidd idejh biex jagħmel seħmu. Il-veru patrijott hu dak li jilhaq dmiru, jagħnet u jħawtel u jilhaq max-xogħol tiegħu bla tgergir u bla tgemgim, u filwaqt li jilhaq max-xogħol tiegħu jsib ukoll il-ħin biex jagħmel xi haġa għall-ġid, biex iġħin il-proxxmu jew biex ifarraġ lil min hu fil-ħemm jew fil-bżonn.

Dun Mikiel qatt ma fittex għana u ġieħ u qatt ma fittex li jithallat mal-kbarat jew mal-mexxejja tal-pajjiż, iżda dejjem żamm lura u kien jindaħal għall-ħidmiet straordinarij meta kienu jfissrulu li ma jistgħux iġħaddu mingħajru u meta kien iħoss ruħu fiċ-ċdmir li jieħu seħem.

Hu tweled u trabba Haż-Zebbuġ fost in-nies ta' dak ir-raħal u dejjem żamm dik ix-xeħta ta' bniedem lieżem, imma dehni kif aktarx issibhom lil dawk tal-kampanja; dawn in-nies huma ta' ftit kliem u ma jintilfux fil-komplimenti żejda, iżda jaflu jqsu u jagħżlu t-tajjeb mill-ħażin għax dehenhom mhux mitluf wara l-fruġat u t-tlellix ta' l-ibbiet. Dun Mikiel Xerri tweled Haż-Zebbuġ fl-1738 u trabba f'dak ir-raħal fejn kien tweled u trabba wkoll il-Kanonku Frangisku Saverju Caruana, li mbağħad laħaq Isqof ta' Malta. Mikiel u Frangisku Saverju ma jistax ikun li ma trabbewx flimkien jew li għallinqas ma kinux ħbieb fi ċkunithom. Żewġt itfal f'raħal, it-tnejn mogħti-ġin għall-istudju, aktarx it-tnejn abbatini fl-istess knisja, dejjem issibhom ħbieb u jġru wieħed wara l-ieħor. Fl-istejjer kollha ta' Malta nsibu li dawk iż-żewġ persunaġġi kienu ħbieb tal-qalb u għandna naħsbu li dik il-ħbiberija kienet ixxenxlet f'żgħožithom meta kienu bla ħsieb u bla xkiel, jiġġerrew henjin fir-raħal ta' twelidhom. It-tnejn dahlu studenti fis-Seminarju, it-tnejn saru qassisin, it-tnejn tawha għat-tagħlim fis-Seminarju u fl-Univer-sità u baqgħu midħla ta' xulxin, it-tnejn kienu jinteressaw ir-wieħhom fil-ġid ta' pajjiżhom u t-tnejn kienu mhejjiġin jaqbżu għal art twelidhom meta tinħtieg l-għajjnuna tagħhom; it-tnejn kienu mqanqlin minn sentimenti patrijottiċi, imma filwaqt li wieħed kiseb il-ġieħ li kien jisthoqqlu u mexa 'l quddiem u laħaq Rettur ta' l-Università u Isqof ta' Malta, l-ieħor halla ħajtu

f'nofs il-Pjazza mtertaq min-nar tas-suldati u miet bil-ghajta ta' Malta fuq fomm.

Dun Mikiel mhux biss eroj, iżda hu smartri tal-patrja. Hafna nies ma ghandhomx idea eżatta ta' dik il-haga li tissejjah patrja; għal bosta l-patrja hi biċċa art fejn twieldu jew għaxu, għal oħrajn il-patrja hi skuża għal sentimenti opportunistiċi jew motiv għal entużjażmu fieragħ jew aghma. Il-veru sentiment patrijottiku hu dak li jhegġeg il-qalb u jixgħel il-moħħ, ihegġiġ-hom bil-fehma u rieda soda li jgħożzu jwegġhu dak kollu li hu sewwa f'pajjiżhom, li jhobbu lil kull min iħabrek għall-gid, li jgħinu lil min hu fil-bżonn, li jagħdru lil dawk fost huthom li tilfu t-triq tas-sewwa u li jaħdmu għalenija biex igibu 'l quddiem art twelidhom u lil dawk li jgħixu fiha.

Minn hawn gēj li l-patrijottizmu hu sentiment ta' karità u mhux intrigu politiku, hu sacrificċju mhux pretensjoni; għal-hekk l-att erojku ta' Dun Mikiel Xerri hu l-aqwa xempju ta' patrijottizmu; dak li għamel hu, għax kien imqanqal minn sens ta' karità u sacrificċju u mhux minn intrigi għall-avanz jew unuri. Meta Dun Mikiel ingħaqad ma' shabu tal-konfossa biex jehilsu l-Belt minn taħt idejn il-Franċiżi, hu kien imqanqal mill-ħniena lejn dawk il-Maltin bħalu li kienu jbatu taħt il-madmad; hu kellu xewqa li jehles lin-nies tal-Belt mill-għaks ta' l-imblokk u lin-nies tal-kampanja mit-tbatijiet biex iżommu strett dak l-imblokk. Ir-rieda ta' Dun Mikiel kienet li jiswa ta' gid lil ħutu Maltin kollha, dawk magħluqin 'il gēwwa mis-swar u l-oħrajn ta' barra l-bliet, għax kollha kienu għaddejjin minn kriżi kbira. Dawk ta' gēwwa l-bliet, barra s-sarima li libbsuhom il-Franċiżi u l-ħruxija tas-suldati, kellhom nuqqasijiet kbar; kienu jbatu l-guħ; filwaqt li dawk il-Maltin tal-kampanja ma kinux f'qagħda anqas imwiegħra; l-irġiel b'saħħithom kienu miġburin f'battaljuni għassa fit-trunciieri lejli u nhar; kienu abbandunaw ir-raba' u s-snajja' tagħhom u waqgħu f'għaks u guħ kbir. Biex tagħqad kien hawn ukoll il-mard li qered hafna nies tant li meta spiċċa l-imblokk, sabu li aktar mietu Maltin fil-kampanja milli fil-bliet.

Dawn il-ħsibijiet gēb f'moħħu Dun Mikiel qabel ma iddeċieda li jidhol fil-konfossa, hu dam hafna jtalla' u jnizzel dwar id-destin ta' Malta u d-dmir tiegħu lejn dak id-destin. Ta' surmast li kien, il-Professor, kif kienu jsejhulu l-ħbieb u l-hafna skulari li għaddew minn taħt idejh, ma ntxetehx bil-għama għal dak it-twegħir tal-kongura. Hafna oħrajn kellhom mnejn

jixeghlu u jfuru ma' l-inqas kelma, ghax ikunu mqanqlin mix-xewqa li jidhru jew jissemmew, jew ikunu mogħmijin mill-gibda għall-avventuri. Il-ghamil ta' nies bħal dawn jista' jisfa ta' gid għal pajjiżhom u huma jiksbu ġieħ u fohrija, imma l-ħidma tagħhom ma tistax tissejjaħ virtù erojka.

Dik li tissejjaħ virtù erojka titnissel mill-għaqal u l-ħsieb mhux minn sfiċċa li tixghel bħan-nar tat-tiben, ittir bħal xrara u tintemm f'tebqa ta' għajn. Li Dun Mikiel ma ndaħalx bla ħsieb u bla raj għal dik il-biċċa xogħol ta' tigrīb kbir tixhdu l-istorja u jidher mill-bixra ta' hajtu.

L-istorja tghādilna li fi żmien l-imblokk tal-Franċiżi kien hemm mhux konfokka waħda iżda tnejn, u jekk niflu sewwa l-ġrajja ta' dak l-imblokk insibu li Dun Mikiel kellu x'jaqsam ma' nies li hadu parti fl-ewwel u ma' oħrajn li ndaħlu fit-tieni konfokka.

Fil-konfokka li kienet imlaqqgħa l-Isla f'Awissu ta' l-1799, kien ha sehem l-ispizjar Ċikku Pisani li kellu lil huħ miżżewweg ma' Tereza, bint Marija, oħt Dun Mikiel Xerri. Wara li nkixfet dik il-konfokka u nqabdu dawk li kienu fiha, l-ispizjar Pisani xeħtuh il-habs ta' Sant'Jermu, fejn dam għal xi żmien sakemm tawh il-mewt għas-sehem li kellu f'dik it-tqanqila tal-Maltin ta' ġewwa l-ibliet biex jehilsu mill-Franċiżi. Minn dan wieħed jista' jifhem li Dun Mikiel jekk ma kienx imdaħħal f'dik il-konfokka, kellu ħjiel tagħha ghax ma jistax ikun li ma kinux tarrfulu xi kelma dawk l-imħalltin miegħu li kienu fiha; imma hu ta' għaref u ta' għaqli li kien, ried jistharreg sewwa u jiżen il-gid u l-fejda li se jtnisslu minn dik it-tqanqila.

Bħala saċerdot Dun Mikiel kien bntedem tar-ruh u tal-paċi, bħala professur hu kien bniedem tal-ġabra u tas-skiet, medħi fuq il-kotba, jixxieghel fit-tagħlim, iħobb is-skiet u jitbiegħed mill-għagħa. Hu kien ta' bixra fabbli, jilqa' lill-ħbieb bil-qalb kollha u l-hena tiegħu fil-ħin tal-mistrieħ jiltaqa' ma' xi erbgha tal-qatgħa tiegħu u joqgħod jitellem magħhom. Kellu dar Haż-Zebbuġ, fit-triq li l-lum hija msemmija għalih, imma hu ftit kien iġhix hemm. Minhabba x-xogħol tiegħu fl-Università u fis-Seminarju, Dun Mikiel Xerri kien kera daqsxejn ta' dar il-Belt, Triq Sant'Ursola, u mbaġħad mar iġhix f'dar oħra fi Triq il-Punent taħt il-kunvent tal-Karmnu u hemm kien iġħaddi l-biċċa l-kbira tas-sena. F'dik id-dar żgħira kienu jmorru jżuruh il-ħbieb ta' ġewwa u l-istudenti. Wieħed jista' jahseb li shabu tal-konfokka, il-qassis Dun Bartilmew Zarb, il-librar Saver Rossi, il-

kaptan Guliermu Lorenzi, kienu ta' ġewwa f'dik id-dar u aktarx twebblu bil-konfossa f'xi waħda mil-laqgħat tagħhom hemm. Juſta' jkun li f'dik id-daqsxejn ta' dar tfaſslu l-proġetti għal dik il-kongura kbira li haſdet lil Vaubois, imliet ras dak ta' madwaru u dehxeſt lill-Gvern.

Foſt dawk li daħlu għal dik il-konfossa ſeta' kien hemm min kellu f'raſu xi tir għaliħ inniſſu ſeta' kien hemm ukoll min xtaq jġbed in-nar għal xawwatu, imma milli jidher il-biċċa l-kbira tal-konfossa u, foſthom ewlieni Dun Mikiel Xerri, kel-lhom f'rashom hſieb wiehed u wiehed biſſ: Hſieb li jagħmlu ġid lil pajjiżhom u jeħiſlu lil nieſhom mill-madmad tal-barrani. Kienu rġiel li kellhom qalbhom tħegġeg b'imħabba għal art twe-lidhom, kienu nieſ mitluſin bix-xewqa li jiksbu l-helsien, kienu bnedmin imqanqlin minn mogħdrija għal art twelidhom, kienu nieſ mogħnija b'għerf u għaqal, imma ma kellhomx dik ix-xeħta fina biex imexxu l-ħarira minn taħt ħalli ma jnebbhux lill-ghedewwa bit-tir tagħhom.

L-entuzjażmu kien kbir imma l-organizzazzjoni kienet dgħajfa, tant li meta waſal iż-żmien biex jagħtu l-kolp kien hemm min beda jiħasseb u x'uħud imlew rashom tant li marru ſabu lill-Kanonku Dun Pietru Pawl Muſcat, Teżorier tal-Kol-leggata ta' San Pawl tal-Belt u talbuh iġibilhom minn għand l-Iſqof il-permeſſ li jkun eſpoſt iſ-Santiffimu Sagrament fuq l-artal ħalli jirnexxi l-kolp li kienu ſejrin jagħtu; iżda l-Iſqof Mons. Labini, baġħat iġħidilhom li l-Kniſja ma tindabax fi bċejjeċ bħal dawn.

Dan juri li dawk tal-konfossa, għalkemm kellhom hſibijiet kbar u kienu jinsabu f'għawġ ikraħ, kellhom ukoll ġibda lejn il-Kniſja Mqaddſa u dan iwettaq il-fatt li l-imħabba lejn art twelidna timxi id f'id ma' l-imħabba lejn ir-Reliġjon għax ir-Reliġjon tqajjem fil-bniedem ſentimenti għoljin ta' ħniena, ta' mogħdrija, ta' ġuſtizzja u kull fejn hemm ſentiment ta' ġuſtizzja għandek iſſib ukoll xejra għall-patrijottizzmu; għax fuq kollox il-patrijottizzmu hu rieda qawwiya biex in-nazzjon tikseb dak kollu li bil-ħaq jiſthoqqilha. Iſ-ſeħem li Dun Mikiel Xerri kellu fil-konfossa jixhed il-patrijottizzmu ta' dak il-bniedem qal-bieni u ġuſt.

Meta l-kapijiet tal-konfossa raw li ma kinux imhejjijin biż-żejjed biex il-kolp jirnexxi, fil-ghodwa tal-11 ta' Jannar ingabru fil-Kniſja ta' San Ġwann tal-Belt u wara li talbu d-dawl lill-Mulej, ſejħu lil dawk li kellhom idoqqu l-qniepen biex jagħtu

s-sinjal għall-attakk, qalulhom li ma kien ser isir xejn u wissew-hom li jmorru bil-kwiet lejn darhom. Din it-twissija baġhtuha wkoll lil dawk li kienu bil-qaddis li jaħbtu għall-għases u lilt-ohrajn tal-kampanja li kienu imhejjijin jidhlu jgħinu lil huthom tal-Belt. Imma htija ta' xi haġġ bla għaqal, l-aħbar ma waslitx lil dawk l-irġiel li kienu mistoħbijin Marsamxett lesti għall-assalt; dawn baqgħu jistennew sakemm, b'xorti hażina, il-Franċiżi indunaw bihom u haġbtu għalihom għal għarrieda. Wara li nqabdu dawk l-irġiel, u bil-għajjnuna ta' xi spjuni, il-Franċiżi kixfu l-kongura u bdew jgħbru lil dawk li kienu mdahħln fiha; arrestaw lil kull min kellhom xi hsieb hażin fih, saħansitra l-patrijiet kollha ta' San Duminku; imma sakemm ġara dan, kien hemm min dabbar rasu, għax il-Franċiżi ma sarux jafu f'daqqa min kien dawk tal-kongura.

Kieku ried, Dun Mikiel Xerri seta' jara kif jagħmel biex joħroġ mill-Belt. Nafu wkoll li billi Dun Mikiel kien miżmum b'wiehed mill-egħref nies ta' Malta u kulhadd kellu qima kbira lejha, il-General Vaubois xtaq jeħilsu tassew u meta ressqub għall-kawża tiegħu, niżel hu stess biex jagħmillu l-mistoqsijiet li kienet titlob il-liġi. Dak il-General xtaq li Dun Mikiel iġid xi haġġ li biha jkun jista' jbenġillu l-htija u jnaqqaslu l-piena. Imma Dun Mikiel għażel li jibqa' hemm fejn kien ikkonfossa ma' shabu għall-helsien ta' Malta. Meta jsib ruħu fil-għawġ, il-bniedem l-ewwel hsieb li jgħaddilu minn moħħu, kif se jdabbar rasu; iżda mhux kulhadd jaħseb għalih innifsu biss; l-irġiel qalbiena, galantomi u ta' rieda qawwija ma jabbandunawx lil shabhom u saħansitra jinxteħtu biex iġarrbu bħalhom il-hemni li jaqa' fuqhom.

Nies bħal dawn huma tassew qalbiena u l-kuraġġ tagħhom hu l-aktar safi u tal-għaġeb. Għax il-kuraġġ mhux biss dak li jitnissel minn sfiċċa ta' hila li tixgħel bħal nar tat-tiben, anqas hu dak li jiġi minn xi dagħdigha ta' qilla jew mibegħda; il-kuraġġ veru hu ta' dak il-bniedem li jagħraf il-periklu bla ma jibza' minnu u bla ma jaħrab. Il-bniedem kuraġġuż jibqa' hie-med imqar fl-ehrex tempesta, hu jhoss dmir li jwettaq hila u qlubija quddiem il-periklu, hu ma jhallix lilu nnifsu jintrebaħ mill-għawġ u l-hemm u fuq kollox ma jibqax lura li jaqbeż għal hbiebu u għal għajru, u saħansitra jarfa' s-salib tagħhom jew jissieheb magħhom fl-isventuri kif għamel Dun Mikiel Xerri.

Rumanzieri u poeti kitbu episodji li jmissu l-qalb dwar l-imġiba ta' Dun Mikiel Xerri quddiem l-imhallfin li ikkundannawh għall-mewt u quddiem it-tajfa suldati li iffucillawh. Hafna mill-irqaqat ta' dawh id-deskrizzjonijiet huma nisel tal-fantasija, huma rahan ta' dik il-mewta kuragguża ta' Dun Mikiel li għaġġbet lill-eghdewwa tiegħu u nisslet għibda u qima lejha saħansitra fost is-suldati qalbenin ta' Franza.

Dun Mikiel Xerri u tnax-il Malti iehor, irġiel sewwa, qalbiena, felhana, mixgħula bl-imhabba għal art twelidhom, hallew hajjithom għal din Malta tagħna fis-sbieh il-jum tas-17 ta' Jannar, 1799, f'nofs il-Pjazza tal-Belt. Waqghu mterrtqin miċ-ċomb ta' l-azzarini Franċiżi, xarrbu b'demmhom il-qiegħa ta' dik il-Pjazza, u b'dak l-istess demm inkitbet fl-istorja ta' Malta paġna gloriuża li ma tintesa qatt.

Kull nazzjon u kull pajjiż għandhom il-ġieħ u l-foħrija tagħhom, u fuq dawn iż-żewġ sisien huma jogħlew u jieħdu posthom aktar 'il fuq fost il-Għaqda tal-Ġnus. Imma l-ġieħ u l-foħrija għandhom jingħataw bil-ħaqq u s-sewwa u jisthoqu biss lil min ikun għamel xi haġa kbira għal pajjiżu. Hafna jistgħu jwet-tqu xi haġa ta' ġieħ għal pajjiżhom imma f'it huma dawh li jagħtu hajjithom għall-helsien ta' art twelidhom u ta' nieshom. It-tifkira ta' dawn in-nies li jidhru fl-istorja tal-pajjiż, qishom kwiekeb fil-berah tas-sema, għandha s-siwi tagħha nazzjonali u internazzjonali. Din it-tifkira hija ta' fejda nazzjonali għax hi nixxieġha ta' għana u ġid spiritwali li jheggu l-qalb, idawlu l-moħh u jseddu d-dehen; b'daqshekk tissaħħaħ ir-rieda u l-herqa tan-nies għall-hidma u għat-tħabrik b'riżq tagħhom infushom, ta' għajrhom u ta' pajjiżhom.

It-tifkira ta' nies kbar tiswa wkoll biex tressaq lejn xulxin in-nazzjonijiet u tgħaqqadhom f'rabta ta' hbiberija u ta' għaj-nuna għax l-opri ġenerużi jixegħlu dawl li jġbed lejha il-bnedmin ta' rieda tajba ta' kull nazzjon.

Għalhekk din it-tifkira ta' Dun Mikiel Xerri, imqanqla mill-**hegga** ta' l-istudenti żgħażaġh, hi mhux biss radd ta' qima lil **dak** il-patrijott kbir, imma hija wkoll rahan ta' xejra ġdida fis-sentiment patrijottiku Malti. Jalla minn dak il-qassis għaref u **qalbieni** nitgħallmu d-dmirijiet tagħna lejn ir-Reliġjon u lejn il-Patruja, *quod est in votis!*

IL-MEWT TAL-PROFESSUR PATRI ANASTASJU CUSCHIERI, PH.D., D.D., O.C.

Ta' A. CREMONA

GHADDEW sew sew mad-
disa' xhur u xi granet fuq-
hom mindu minn fuq il-lista tal-
Membri hajjin tal-Ghaqda tal-
Kittieba tal-Malti kellna b'ghafsa
ta' qalb inhassru l-isem għażiż ta'
DUN KARM, it - tieni Presi-
dent tal-Ghaqda, isem li wara dak
ta' G. Muscat Azzopardi, kien ifis-
ser dak ta' wiehed mis-sisien tal-
Ghaqda. Il-lum għat-tieni darba
kellna wkoll, b'mhux inqas swied
ta' qalb; inhassru l-isem, mhux
inqas għażiż, tal-Professor Cu-
schieri mil-lista ta' dawk il-Mem-
bri hajjin, u nghodduh ma' dawk
li telquna għal dejjem u hallew
vojt li bil-mod jimtela minn mem-
bri bhalhom.

F'DUN KARM u CUS-
CHIERI l-Ghaqda kienet sabet
sa mit-twelid tagħha żewġ kolonni
ewlenija li fuqhom bdiet tinbena
u titrawwem dik il-Poeżija lette-
rarja li mix-xitliet tagħha tniisslet l-isbah Gnejna tal-Musa
Maltija.

Kien fil-bidu tas-sena 1912 meta DUN KARM, imħajjar
mid-Dekan tal-Kittieba tal-Malti, kien beda jdewwamna l-hlewwa
ta' versi klassiċi Maltin f'"Il-Habib". Warajh kienu għaddew
bilkemm tliet snin meta fl-istess ġurnal bdew jidhru versi Mal-
tin mhux inqas mirqumin u sbieħ, li tañthom kien hemm dawk
it-tliet stilel li dlonk kulhadd sar jaf li kienu jfissru l-isem mohbi
ta' Patri Anastasju Cuschieri. Dawk it-tliet stilel li 'l hawn u



Patri Anastasju Cuschieri

‘l hinn bdew jidhru f’“Il-Habib” dehru bhal haġa barranija tiegħ qawwija tagħhom fis-sema ta’ dak l-istar sabiħ tal-Musa Maltija li biha beda jizżejjen għall-ewwel darba Ilsienna.

L-ghajn ta’ kull qarrej malli jiftaħ “Il-Habib” ma kenitx tftitex hliet il-versi li taħthom kont tara dawk it-tliet stilel. F’dawk il-versi kien hemm ċerta hlewwa sempliċi ta’ hsieb u ritmu godda li kienu jisirqu l-qalb, versi li ma kinux jagħmlu għajb lil dawk li konna bdejna nduqu mill-pinna ta’ Dun Karni.

Ibda mill-ewwel poezija tiegħu taħt l-isem ta’ “Marija” f’“Il-Habib” tas-27 ta’ April, 1915, sa l-aħħar versi li qrajna għal medda ta’ xi snin wara sa dwar l-1927, is-suġġetti tal-versi tiegħu kienu iktarx dejjem tnejn li l-qalb ta’ Cuschieri kienet marbuta magħhom : *Il-Madonna* u *l-Ilsien Malti*. Ebda poeta Malti, nahseb, ma kiteb hekk tajjeb u sabiħ fuq il-Madonna u l-Ilsien Malti daqs Cuschieri.

Fost il-qarreja ta’ “Il-Habib” ta’ dik il-habta, malli dehru l-ewwel versi tiegħu, kien hemm tnejn li minnufih urew l-impressjoni li kienu għamlulhom l-ewwel versi tal-poeta gdid Karmelitan : *A.P.* u *Dun Pawl*, li min-naħa tagħhom fissru wkoll b’xi versi l-ghaxxa u l-ghożża tagħhom għall-hlewwa tal-pinna ta’ Cuschieri. Bi tweġiba f’“Il-Habib” tat-28 ta’ Ottubru, Cuschieri lil Dun Pawl (Gauci) kien kitiblu daqsxejn ta’ poezija taħt l-isem ta’ “Dun Pawl, Mhux Lili” li taġġlaq b’dawn il-versi hekk qawwija u f’waqthom :

Dun Pawl, jekk qablek it-trab jordomni

Int fuq qabarti hażżeż da’l-kliem :

Minn taħt dil-gebla dil-qalb Maltija,

Lilek, ja Malti, tibgħat is-sliem.

li fihom il-Poeta gdid wettaq is-sentimenti tiegħu lejn il-Malti.

L-epoka tal-kitba tiegħu bil-Malti kienet dik ta’ żmien l-Ewwel Gwerra u ta’ snin warajha, u għalhekk fil-versi tiegħu naqraw allużjonijiet għal dak iż-żmien ta’ hemm u niket li kien nissel dak il-ġlied bejn l-aqwa nazzjonijiet ta’ l-Ewropa. F’dawk il-versi l-Poeta kien dlonk isemma’ t-talba, li kellha minn għajta kbira ta’ hniena, lill-Madonna biex tieqaf magħna u teħlisna mill-mard li wara dik il-Gwerra xxerred fil-Gżira u qered il-ħajja ta’ bosta nies.

Maż-żmien il-poeziji ta’ Cuschieri li bdew jidhru f’xi rivisti oħra, fosthom fir-“Regina tal-Karmelu”, qajmu għagħa ta’

hegga kbira fost il-kittieba tal-Malti li għal xi ftit kienu nsew il-versi ta' kull poeta ieħor.

Il-versi bil-Malti ta' Cuschieri dlonk ingabru bhala l-isbah mudelli ta' poezija letterarja fil-kotba tal-Qari għat-tfal ta' l-Iskejjel Sekondarji u għall-Istudenti ta' l-Università ma' poeziji oħra.

Cuschieri, bhal Dun Karm, qabel ma beda jikteb versi bil-Malti, kien magħruf ukoll bhala kittieb tajjeb ta' versi lirici sbieħ bit-Taljan, li biċċiet minnhom insibuhom fil-*Poeti Maltesi d'Oggi* ta' Oreste Tencajoli. Kien ukoll oratur kbir u l-prietki tiegħu bit-Taljan u bil-Malti baqgħu msemmin. Nistgħu nġhidu wkoll li f'okkażjoni patrijottika, bħalma kienet dik ta' l-Inawgurazzjoni tal-Monument ta' l-1565, fl-1927, fost id-diskorsi li saru, huwa tkellem ukoll bil-Malti wara d-diskors inawgurati li kien għamel Sir Arturo Mercieca.

Il-Professor Cuschieri jibqa' magħruf ukoll fil-kamp politiku tal-pajjiż meta kien maħtur għal darbtejn bhala Senatur jirrappreżenta l-gradwati ta' l-Università mal-Partit Nazzjonalista taħt il-Kostituzzjoni ta' l-1921.

Il-karriera akkademika tiegħu baqa' jaħdem fiha wkoll wara l-istudji tiegħu li kien għamel Ruma fejn fl-Università Gregorjana kien ha l-grad ta' Ph.D., u D.D. Ta' età żagħżuġha ta' 25 sena ġie maħtur Professor tal-Filosofija fl-Università ta' Malta fejn wera mohħ tal-ghageb fost l-istudenti li kien iġħallem. Ebda Professor daqsu ma kien iżomm lill-istudenti għal sigħat shaħ b'għajnejhom fuqu jisimġu bi hrara kbira l-ispjegji tiegħu; għax barra l-kelma helwa u perswasiva tiegħu, barra l-għerf li kien johroġ minn fomm, barra mill-karattru dhuli tiegħu, huwa kellu ċerta personalità serja u spirituża fl-istess hin, li kellha setgħa manjetika fuq l-istudenti. Hu dam iġħallem il-filosofija għal 38 sena, tul ta' żmien li, kif nahseb, ebda Professor għadu ma laħqu.

Il-figura personali ta' Cuschieri, ta' statura iktarx qasira, gewwa dik iċ-ċoqqa ta' patri Karmelitan, fomm iktarx sieket, ħlif meta jaqbad xi argument, kienet tiġbdek bla ma trid, l-iktar imbagħad meta tersaq lejħ u tkellmu, u tikxef li f'dik il-figura hekk umli fid-dehra, hemm l-isbah kwalitajiet ta' bniedem soċjevoli u sportiv. Meta kien għadu fl-aħjar tiegħu huwa ma kienx jistmerr imur jara xi partita *football* li għalih ġie waqtiet li wera entużjażmu kbir, kif ukoll meta kont tarah jilgħab xi loġħba

billiard fis-Civil Service Sports Club fejn ghal xi żmien kien ukoll membru, u fejn kien iħobb imur iqatta' xi siegħa żmien jitkellem ma' l-imsejbin ta' dak iċ-ċirkolu. Dan l-aħħar, qabel ma kellu jingabar fiċ-ċella tiegħu, b'marda li kienet hakmitu dawn l-aħħar erba' snin, kont tarah tiela' jċeklem mit-triq tal-kunvent, jitwieżen fuq bastun, jagħmel xi passiġġata żgħira madwar il-belt wara nofs in-nhar, jieqaf jitkellem ma' xi ħbieb, li iktarx kienu xi darba studenti tiegħu, dejjem b'dik it-tbissima helwa fuq fomm.

Gew waqtiet li Cuschieri kellu bħal haddieħor iduq il-morr minħabba l-kwistjoni politiku-religjuża ta' l-1928-30 meta għall-gid tal-pajjiż kellu jidhol fil-kamp politiku u jitgħabba bit-toqol ta' pożizzjoni senatorjali. Kien minn dak iż-żmien li l-Musa tiegħu kienet waqghet fil-muta, sakkem sikkem għal kollox. B'danakollu dawk il-ftit poeziji li kienu laħqu hargu mill-ġenju poetiku tiegħu kienu biżżejjed biex iħallulu isem sabiħ fl-istorja tal-letteratura Maltija.

Aħna nafu li kieku ma kinux iċ-ċirkustanzi politiċi li kienu mewtulu l-ħeġġa, iktar forsi mill-qtigh il-qalb li seta' ħass mill-ġhira ta' haddieħor, aħna kien ikollna wisq iżjed versi mill-pinna ta' Cuschieri, versi li kienu jkunu biżżejjed biex bihom nimlew l-ixkafek ta' dik il-għamla ta' xogħlijiet poetiċi bil-Malti li minn-hom il-biblijoteka Maltija għadha nieqsa.

GEW SABBRUNI

Ta' ANTHONY PISCOPO

MA tafx tagħder, ma tafx taħfer; ma tħares lejn wiċċ hadd, kienet daħlet f'dari u serqitli 'l marti li tant kont iħobb.

Kienet mara mżejna b'kull ġmiel b'manieri sbieħ li kienu jgaghlu 'l kulhadd iħobbha. F'erbat ijiem hakmitha marda qa-sira, imma kiefra, li wasslitha f'xifer il-qabar.

Iddisprat, ħadtha kontra Alla li ħadhieli hekk fl-aħjar jiem ta' ħajjitha. Ĥsibt li ħajti, mogħtija fil-vizzijiet, stajt ngħix aħjar u hekk f'din il-ħajja nsejt kull dmir li kien baqaghli nwet-taq lejja u lejn ibni.

Insejt kemm hliftilha 'l marti fuq is-sodda tal-mewt tagħha meta qaltli biex niehu hsieb Joe u rrabbih fil-biża' t'Alla, imma hajti, mogħtija fil-hajja moqżieza, ma hallitlix hin biex nikko-regi 'l ibni li kien iddakkor minni u għex l-istess hajja tiegħi.

L-ahħar jum fil-hajja tiegħi mgħarġar fil-hażen, kien wasal f'jum il-Ġimgħa l-Kbira.

Kienu t-tlieta ta' wara nofs in-nhar ta' dan il-jum waqt li d-dinja Kattolika tkun qiegħda tfakkar l-Akbar Traġedja, jien kont qiegħed nikser wieħed mill-kmandamenti li Alla ta lil Mosè biex iġhaddihom lilna.

Dik il-lejla, meta ġejt biex norqod, fija hassejt xi haġa mhux komuni, intbaht x'hajja kont għaddej fiha u kemm f'dak il-jum fhimt sewwa l-missjoni li għaliha l-Iben t'Alla ġie fid-dinja.

Niedem u sogħbien minn dñubieti, bkejti hajti l-imġhoddija u quddiem il-Kruċifiss u Ommu l-Imqaddsa Marija wegħedt li bi tpattija għal dak li kont għamilt f'dak il-jum, jien kull nhar ta' Ġimgħa mit-tlieta ta' wara nofs in-nhar ningabar f'kamarti u hemmhakk intemm dak il-jum nimmedita dak li għadda minnu l-Iben t'Alla fil-passjoni harxa li bata minhabba fina.

Ġimgħa wara oħra, għaddew is-snin u jien bqajt inżommu u nwettaq il-wegħda li kont għamilt.

Ġimgħa minnhom waqt li bhas-soltu kont f'kamarti nwettaq dak li wegħedt, is-seftura habbtitli u tatni l-ahħar li ibni safa korrut u miet ftit wara. Dak il-jum bqajt hemm ġew nimmedita quddiem il-Kruċifiss x'responsabbiltà kbira kelli jekk 'l ibni bghattu Quddiemu mgħarġar fil-hażen htija tiegħi.

L-għada filgħodu n-nies ma qatgħet xejn ġejja ssabbarni għat-telfa t'ibni. Ma nafx min ġie u ma ġie, imma niftakar kienet ġiet mara b'ġuvni magħha li impressjonawni għall-mod kif sabbruni, tant li minn dak il-hin hassejt faraġ hekk kbir li l-biża' li ibni ntilef fl-eternità kien marli għal kollox.

Il-Ġimgħa kienet waslet u bħal qabel dhalt f'kamarti nkompli l-wegħda. Jien u nimmedita, ilmaht fil-Kruċifiss u f'Ommu l-Imqaddsa Marija, iż-żewġ Persunaġġi li kienu ġew isabbruni l-għada tal-mewt t'ibni.

U meta tkellimt fuq hekk ma' Patri tassew tar-ruħ, kien qalli: Kristu u Ommu apprezzaw is-sagrificju tiegħek u b'xi mod riedu jpatuhulek!

BLACKIE

Ta' A. CREMONA

KIENU tliet ahwa bniet ; minn dejjem iħobbu l-qtates. Waħda Rożina, ta' xi ħames snin, l-oħra Delina, ta' tmien snin, u l-kbira Tessie ta' għaxar snin. L-aktar għors tagħhom meta l-qattusa l-bajda mnaqqxa bl-iswed kien ikollha l-frieħ f'kaxxa ta' l-injam bit-tiben f'rokna ta' taħt it-taraġ tal-kantina tad-dar fejn kellhom il-kčina u kamra ta' l-ikel imdawlin b'żewġ sprallijiet kbar fuq il-bankina tat-triq.

Nies it-tfal, missierhom, Felic, u ommhom, Ġuża, u Fredu ħuhom ta' xi tnax-il sena, kienu joqogħdu f'waħda mid-djar fit-trufijiet ta' Bormla maġenb is-swar fl-inħawi tat-triq li tagħti għall-Hawli bejn il-fortini tas-Salvatur u t-triq li tagħti għal Haż-Zabbar.

Rożina, l-ewwel waħda, imbagħad oħtha Delina, kienu jkunu minn ta' l-ewwel, li malli jqumu mis-sodda jmorru jittawlu dawk il-frieħ tal-qattusa li jkunu għadhom kif twieldu ewl il-lejl, u jitgħaxxqu bihom, iġhodduhom u jagħmlu għors, u jġiru għand ommhom u jagħtuha l-bxara li l-qattusa għandha erbat ifrieħ u x'lewn huma. Ġejjin u sejr in jittawlu, waħda tgħid li jogħgobha l-abjad imnaqqax bl-iswed, l-oħra l-aħmar u l-oħra l-iswed tuta ; ir-raba' wieħed lewnu bebbuxi, daqsxejn imgħaxxex, mohbi taħt sider ommu, ma tħajjar hadd minnhom titfa' għajnejh fuqu.

Rożina l-iktar li kellha għal qalbha l-iswed ; mhux ħlief tmur tmissu ; ħutha mill-banda l-oħra erħilhom imellu liż-żewġt ifrieħ l-oħra, filwaqt li l-omm, flok ma kienet tqajjem sufha, u tagħmel wiċċ ta' tigura, li kieku kienu xi wċuħ ġodda, kienet twaqqaf il-harsa tagħha fuqhom u f'għajnejha turi li qiegħda tieħu pjaċir b'dik il-kumpannija ta' tfal li donnhom ġew jifir-ħulha ; fil-harsa ta' għajnejha kellha bħal tbissima, iżda meta mbagħad xi waħda minnhom kienet taħbat teħdilha xi wieħed mill-frieħ minn taħt sidirha biex tarah sewwa, l-omm għalkemm ma kenitx issemma' xi tgergira ċkejna biex bħallikieku twissiha li tkun daqsxejn waħda iżjed prudenti.

Hekk trabbew għal xi żmien dawn il-frieħ tal-qattusa l-bajda mnaqqxa bl-iswed fost iż-żegħil ta' dawk it-tfal bniet li kienu jieħdu gost, min jaqbad wieħed u żżommu f'ħogorha, u min jaqbad l-ieħor u terħil fl-art biex imbagħad tarah jitkarkar

ma' l-art ifttex 'l ommu, u din taraha tqum minn ġol-kaxxa u tmur kollha ħniena u taqbd u b'geddumha u minn dahru u ġgorr u lejn il-bejta.

Malli tfarfru u snienhom setgħu jgerrmu xi xewka ta' ħuta u l-istonku tagħhom seta' jgerragħha, l-aħwa bniet erħilhom iżoquħom u jdewquhom mill-ikel tagħhom, saħansitra, xi ħelwa li l-imnieher ta' dawk l-imsejtna qtates kont tarah jitwarrab minnha malli xi ħadd mit-tfal iressqilhom dak ix-xorta ta' ikel ma' fommhom.

Iżda malli bdew ihossu l-hena ta' dik il-ħajja hekk tajba u ħanina, u bdew ukoll jidraw dak iż-żegħil, u dak l-ikel, barra minn dak li kienet tagħtihom ommhom, dawn l-imsejtnin sefghu f'daqqa waħda ltiema. Ommhom bdiet tħallihom 'l hawn u 'l hinn weħidhom u tfttex il-beraħ tat-triq u s-swar ta' l-inħawi; meta ħin bla waqt sabet il-mewt tagħha taħt ir-roti ta' trakk li kien għaddej filwaqt li kienet qieghda f'nofs it-triq tgerren ras ta' ħuta li sabet qalb iż-żibel mal-ħitan tas-sur fejn in-nies kienet tbatall il-landa taż-żibel.

Iċ-ċkejtnin, iltiema mill-omm, wara xi żmien ħabtu jitm-antru, għalkemm dejjem sabu lil dawk il-ħbieb li kienu jdur bihom u jzoquhom. Iżda tnejn minn dawk it-tfal bniet, Delina u Tessie, li kienet l-akbar fost it-tlett ibniet, sabu biex jedhew ma' ħbiebhom ta' l-iskola, jew bniet oħra ġirien tagħhom, u ffit ftit, bdew jitbiegħdu minnhom u jħalluhom jingħu weħidhom. Xi wħud mill-ġirien tħajru jrabbuhom huma, u, hekk, bil-kunsens ta' Delina u Tessie, tnejn minnhom marru f'idejn oħrajn u taħt saqaf iehor; it-tielet, il-bebbuxi, ħaditu Mari tal-bajd li riditu, għax minn għajnejh ratu li hu sajjied u fuq ruħu, u riedet iddarrih jaqbad il-ġrieden li bihom l-mandra tagħha kienet miżgħuda. L-iswed baqa' f'idejn iż-żgħira fost l-aħwa: Rożina, li ma riditx tinfred minnu, il-qattus l-Iswed li Rożina kienet tatu l-isem ta' Blackie. B'hekk, dejjem f'ħoġor sidtu, Blackie ma tantx ħass il-firda t'ommu u ta' ħutu.

Rożina ma kenitx toqgħod id-dar mingħajru. Malli tiġi mill-iskola, tixħet il-bagalja tal-kotba fuq sigġu, u erħilha tfttex lil Blackie u żżommu f'ħoġorha. Il-Blackie, mill-banda l-oħra, maż-żmien dara kull rokna tad-dar, idur u jgħarrex 'l hawn u 'l hinn. Jiġri wara xi dudu li jkun lemaħ sejjer f'xi toqba biex jilħqu, jixxabat ma' sieg ta' sigġu biex jitla' fuq il-mejda fejn omni Rożina tkun qieghda tnaddaf il-ħut għall-qali jew tqatta' xi

laħam għat-tisjir, u għalhekk hoġor Rozina ma kienx ikun dejjem il-hena tiegħu.

Sabiex dejjem iżzommu ħdejha u ma jaharbilhiex kultant kont tara lil Rozina tfitteż li gġagħal lill-habib tagħha jedha b'xi haġa li tgħodd għal gostih. Kienet għalhekk torbotlu ma' spaga xi ġugarell milli kellha, għamla ta' fekruna jew ġurdien, biex tarah jġiri warajh malli ċcaqalqu u tkaxru ma' l-art, jew tixħetlu xi boċċa ma' l-art, biex tarah jġiri warajha u jilgħab biha b'dufrejħ.

Għal filgħaxija ma kenitx tidhol fis-sodda qabel ma tqiegħdu ħdejha, filwaqt li hu kien iftiteż li jidhol taħt il-għata għas-sħana u jongħos b'dik it-tgergira ta' *frun frun*. Iż-żegħil ta' Rozina u d-drawwa li dejjem tridu magħha, lill-qattus, xi mindaqqiet kienu jdejqūh; imma Rozina ma setgħetx tifhimha li l-qattus, malli jibda jitfarfar, ma jibqax dak il-habib ta' rabta kif wieħed jista' jahseb li hu—dejjem lest biex jagħmel dak li trid int u jaqdi l-kapriċċi tiegħek. Tarah għalhekk, li malli jisma' hożs ta' platt jaqbeż minn fuq hoġor Rozina biex jara jlaqqatx xi haġa li tgħodd għal zaqqu. Issejjahlu lanqas l-iċken widen ma jagħtik. Fil-ghodu, malli jisma' jinfetaħ xi bieb li jagħti għat-taraġ tiġiħ ix-xewqa li jitla' fuq, minn hemm isib it-taraġ tal-bejt, u, jekk jinzertah miftuħ, jaqbeż għal fuq it-tromba tat-taraġ minn fejn jagħti ħarsa lejn il-bjut tad-djar ta' taħtu u jiftaħ immifsejħ jitgħaxxaq b'dik id-dehra tal-beraħ u bl-arja friska li thennih. U Rozina tfitteż. Imma l-Blackie, li issa laħaq kibrilha, kien wasal ukoll f'dak iż-żmien ta' ħajtu li jurik li ma jrid jaf bl-ebda rabta man-nies li magħhom trabba u magħhom issa qed iġiħ. B'danakollu, huwa ma jitbiegħedx u lanqas ma jitlaq minn dik id-dar, u dejjem isib x'jiġbdu u jzommu marbut magħha—l-iktar waqt l-ikel fil-kċina fejn Rozina tlestilu l-plattin ta' l-ikel. xewk tal-ħut, ftiet tal-ħobż bis-sugu tal-laħam. Tarah xi mindaqqiet idum il-granet imrekken fejn omm Rozina meta din tkun qiegħda traqqa' xi ħwejjeġ jew thit. Lil Rozina ġew waqtiet li ma baqax iftixha; sar iżjed iħobb joqgħod fuq il-fuklar maġenb il-kuċinieri fis-sħana, l-iktar fix-xitwa, milli f'hoġor Rozina. Blackie mhux bħall-klieb, iżda bħall-qtates l-oħra, dak li jagħmel mhux biex joġġob lil sidtu imma biex joġġob lilu nnifsu, u għall-kapriċċi tiegħu; ngħidu aħna, tarah imur f'hoġor Rozina meta din ma jkollhiex ħsiebu, iżda mbagħad qajla tarah jekk din tmur tfitteż biex tpoġġiħ ħdejha jew traqqdu fejnha. U jekk jirnexxilha taqbd u jzommu, Blackie jagħmel ta' bilruħu

li qaghad mans u jaghlaq għajnejh, iżda malli jhoss li sidtu rħietu minn idejha, *pluff*, jaqbeż qabża minn hogorha u ma tarahx iżjed b'għajnejha.

Fejn hu Blackie? Tellaq jġgri, ra l-bieb ta' barra miftuħ u għab ifittex il-kumpannija ta' qtates oħra fuq is-swar.

Haġ'oħra li forsi Rożina ma setgħetx tifhem fid-drawwiet ta' Blackie hija n-nuqqas ta' interess li jiehu l-habib tagħha f'dak li jġgri fid-dar. Jġgri x'jġgri, jinkiser platt, iwagġa' xi hadd mit-tfal għax waqa', tibki Rożina għax tilfet il-labra tad-deheb li qalghet strina minn għand il-parrina, jew għax għajtet magħha l-mamà, jokrob xi hadd fis-sodda bl-uġiħ ta' ras, għaddejjin l-ajruplani b'hoss li jwerwer, ghagħa ta' nies għax għaddejjin kmieni bl-Irxox, Blackie mimdud jixxaħxaħ fuq is-sodda jew fejn xi kitla bil-miħun fuq il-fuklari, jibqa' bla ma jitharrek, rieqed kien u rieqed jibqa'. Għalhekk mhux l-ewwel darba li Rożina kienet tmur iċċaqalqu u tieħdu fejnha, ukoll meta marida biex tedha bih, u Blackie, bis-sabar kollu, jiftaħ bil-kemm għajnejh u juriha li ma tantx jogħġbu min itelliflu n-nagħsa helwa tiegħu.

Hija haġa magħrufa li l-qattus iktar hu miġbud lejn id-dar fejn trabba milli lejn in-nies li jkunu rabbewh jew li jgħammar magħhom, u jekk jġgri li dawk in-nies jitolqu minn dik id-dar, u jehduh magħhom, mhux l-ewwel darba li jerga' jfittex imur fid-dar li fiha trabba. Hemmhekk daru fejn lahaq trabba u dara jgħix. Id-drawwiet tiegħu juruk li huwa ma jaf bl-ebda dar oħra, dik biss li hija għal qalbu. Huwa li iktarx għandu ġibda lejha iktar min-nies li jgħammru fiha, u li fiha jrid jibqa' jgħix, donnu jrid jurik li dik id-dar hija tiegħu kollha kemm hi iktar milli hi ta' sidha, bil-jedd li jgawdiha u jgħammar fiha kollha kemm hi, mill-kantina sa fuqnett: kull kamra u rokna li fiha d-dar, sa fil-ġnien fejn tarah jixxabat ma' kull siġra, mal-kannizzati u mal-hitan ta' bejn il-ġonna — f'kull naħa fejn bil-kemm jista' jitle', sa fuq it-turretta ta' l-ogħla bejt, fuq l-aħħar ġebba tal-kantuniera, tat-terrazzin, u jekk hemm isib wisa' biżżejjed biex jġbor l-erba' saqajn taħt sidru, joqgħodlok bi kwietu hemmhekk, ukoll fi-iktar quċċata perikuluża biex jurik li huwa għandu l-lala li jġgerra u jpoġġi fejn irid hu u jogħġbu, u li hu s-sid tad-dar bl-inħawi kollha tagħha!

Għalhekk il-qattus jaraha bi kbira li jinfired kif ġieb u lahaq minn dar torbitu. Jekk in-nies li għammru fiha, mument jew ieħor jitolqu ftit ihabbell rasu, hu jibqa' ma' min wara jidhol

flokhom, u jekk ifettillu jmur f'xi dar oħra fil-qrib, tarah jibqa' hemm għax isib li f'dak il-post il-ġdid is-sajda tal-ġrieden iżjed tħajru għal xi qabda kbira.

Dana Rozina u niesha qajla setgħu jifhmuh, u ma setgħu qatt jifhmuh hliet meta, hin bla waqt, kellhom iħallu lil darhom u warajhom iħallu wkoll lill-maħbub Blackie, filwaqt li dan kien ilu barra mid-dar in-nofs ta' nhar kollu f'dik il-lejla li kellhom jitolqu mid-dar bla ebda ħsieb u jgħorru hwejjigħom lejn dar oħra 'l bogħod.

* * *

L-ghodwa tal-11 ta' Ġunju ta' l-1940 sebhiet b'sema minni hsejjes ta' treddin ta' ajruplani jaqsmu l-ajru tal-ġżira ta' Malta u ta' tfaqqigh ta' bombi li qajmu mis-sodda lil min kien għadu kif bexxaq għajnejh. Kulhadd ifiġġ mill-bibien u mit-twieqi jistaqsi x'għara. In-nies damet ma ntebhet li faqqgħet il-gwerra u li l-għadu kien sebaħ iħebb għall-ġżira. Matul in-nofs ta' nhar instema' li xi djar 'l hawn u 'l hinn iltaqtu u għarrfu bl-attakki tal-għadu mill-ajru u xi nies inqerdu wkoll. In-nies ta' l-ibliet, u l-iktar ta' Bormla, l-Isla u l-Birgu, li fuqhom dehret l-ewwel tehdida ta' attakki, hasbu biex iwarrbu minn djarhom u jfittxu kenn 'il bogħod mill-periklu. Għal filgħaxija ta' dak il-jum xi bombi waqgħu madwar is-swar ta' bejn it-trufijiet tal-Birgu u Haż-Zabbar, u n-nies ta' dawk l-inħawi dik il-lejla stess, min kellu fejn jistkenn taħt xi saqaf ieħor, fittex li jigħor hwejġu u jitlaq.

Fost dawn in-nies, Felice u Guza, il-missier u l-omm ta' l-erbat ahwa, Fredu, Tessie, Delina u Rozina, hasbu wkoll dik il-lejla stess biex iħallu lil darhom u jitolqu lejn l-Imdina fejn kellhom daqxejn ta' dar fil-ġenb tas-swar li jħarsu lejn l-Imtarfa. Malajr malajr, għalhekk, il-missier u l-omm ħabirku biex jikru trakk ta' bniedem li sabu fil-qabda, u li soltu jgħorr l-għamara u jgħabbuh b'xi hwejjeġ, għodod tal-kčina u kulma deherilhom li jkollhom bżonn, u flimkien ma' l-erbat itfal ifittxu jitolqu bil-ġirja lejn l-Imdina. It-tliet itfal bniet, fosthom l-iktar Rozina, qabel ma telqu, daru mal-kmamar u ma' l-irkejjen kollha biex jigħbru lil Blackie, iżda Blackie kien għadu barra; ħarġu jfittxuh, sejhulu għal darba u tnejn, iżda Blackie ma deherx. Kemm xtaqu jehduh magħhom u ma jħalluhx warajhom dak l-imsejken ta' qattus! Il-ħsieb li sa jagħlqu l-bieb ta' darhom.

min jaf għal kemm żmien, u jhallu warajhom dak l-imsejken ta' Blackie, jiġi u jsib il-bieb tad-dar magħluq, taħt xita ta' balal, bla hadd ma jiġbru taħt xi saqaf biex jistkenn, bla hadd ma jitingħu, dak il-ħsieb sewwed mhux ftit il-qalb tat-tlitt ibniet, li ma xtaqux jitolqu qabel ma jsibuh u jgorruh magħhom. "Ejja nistennewh, forsi jiġi ma jdumx..." bdew ighidu qalbhom mik-sura. Imma l-missier u l-omm ma kellhomx sabar jistennew. Il-biza' ta' xi attakk aħrax tal-għadu għalgharrieda f'dawk l-inħawi ta' periklu, it-treddin ta' l-ajruplani għaddejjin minn fuq rashom jiġġerrew 'l hawn u 'l hinn biex igerru l-għadu, gagh-luhom ifittxu jitolqu bla telf ta' żmien. Kienu għabbew bil-għaġla kulma setgħu, bilkemm kien fadal wisa' fuq it-trakk biex jirkbu lkoll. Hoss ta' bomba fil-bogħod, u t-treddin ta' qatgħa ajruplani oħra għaddejjin jiġru hekk kif lemħu, b'rihet id-dawl tas-*searchlights*, lil dak tal-għadu 'l barra mill-port jaħrabu mill-balal tal-kanuni tar-Rikasli u ta' Sant'Jermu, gagh-let lil dawk in-nies ifittxu jagħlqu l-bieb tad-dar u jirkbu lkoll, jitolqu u jaqdbu t-triq għar-rotta ta' l-Imdina.

Kienu l-għaxra ta' bil-lejl. Il-missier u l-omm hadu nifs qawwi u bħal hassew irwiehhom mistrehin mit-taqtig ta' qalb kbir ta' dik il-lejla, u ma qagħdux jaħsbu jekk hallew warajhom xi haġa li forsi nsewha u setgħu jiġu bżonnha. L-aqwa li wiehef laħaq ħarab mill-periklu u dabbar rasu. Izda l-bniet, u l-iktar Rożina, ma setgħux jissabbru bla ma jkollhom magħhom lil Blackie. It-triq kollha jgergru u jisgħobbihom għax hallew warajhom lil dak l-imsejken ta' qattus! Xejn ma qagħdu jiġbu quddiem għajnejhom kemm qabilhom li telqu minn dik id-dar li minn mument għal iehor setgħet tiltaqat minn xi bomba tal-għadu u tordomhom... mill-periklu li helsu minnu... mohhom baqa' dejjem ihewden fuq dak il-hali ta' qattus. "Min jaf fejn mar jistkenn meta reġa' lejn id-dar u sab il-bieb magħluq; u ma gibniehx magħna... min jaf kemm dam jingħi wara l-bieb". Hekk bejn wiehed u iehor bdew ighidu bejniethom dawk it-tlitt aħwa bniet huma u sejrjn matul it-triq.

Kien għoddu qorob il-hin tal-hdax u nofs ta' bil-lejl meta fl-aħħar waslu l-Imdina fid-daqsxejn ta' dwejra li kellhom hemmhekk. Feliċ, il-missier, niżel minn fuq it-trakk u fetaħ il-bieb beraħ; dlonk huwa u r-raġel li saq it-trakk flimkien ma' l-omm u t-tfal qabdu jhottu t-tagħbija u jittgħu fejn ġie ġie biex l-għada, malli jisbaħ, jitiqieghed kollox f'loku.

Dak il-lejl, għajjenin, imheddin minn dak it-taħbit u qtigh ta' qalb, dawk in-nies, wara li nfatru b'dak id-daqsxejn ta' ikel li setgħu jlaqqtu, inxtehtu fuq mitraħ fl-art, u dlonk l-għeja u n-nghas għalqilhom għajnejhom.

It-tfal, fosthom Rożina u Delina, damu ffit ma raqdu, ihewdnu fuq Blackie... u bih holmu... holmu li dak l-imsejken, meta reġa' lura lejn darhom u sab il-bieb magħluq, semgħuh jinghi u jinghi fuq il-għatba tal-bieb u jsejhilhom bit-tnewwiha tiegħu minn fuq l-isprall tal-kantina... Kultant, meta jistenbhu, waħda lill-ohra tistaqsi: "Min jaf, miskin Blackie... issa min sa jitingħu... fejn sa jorqod?... Issa ma jsibx lilna, jitrakkan magħna fuq is-sodda. Imissha tolgħtu xi balla..." Fl-aħħar kienu jergħu jagħlqu għajnejhom, iżda jibqgħu joħolmu bih il-lejl kollu.

Mat-tbexbix tal-ghodwa, kif harġu mill-friex u sabu rwieħhom taħt saqaf iehor, bit-treddin ta' l-ajruplani għaddejmin minn fuq rashom, filwaqt li l-missier u l-omm bdew jigbru hwejjigħom u jqegħduhom f'posthom, qalbhom dejjem ittaqtaq li minn hin għal iehor issejhilhom is-sirena biex imorru jdabbru rashom ġewwa xi kenn ta' taħt il-mina tas-sur li kien hemm f'dawk l-inħawi, dawk it-tfal hassew iktar kiefra u morra dik il-firda minn hbiebhom ta' l-iskola, jew ġirien tagħhom, u l-iktar Rożina u Delina, mill-ħabib tagħhom Blackie.

Hekk għaddew il-ġimgħat b'dak it-taqtiġ ta' qalb, b'xi bxajjar 'l hawn u 'l hinn ta' bombi mitfugħin mill-għadu fuq djar ta' bliet u rħula, fosthom ta' djar ġo l-Isla, il-Birgu u Bormla, fejn xi nies intradmu qalb il-ħerba tal-gebel. Ġew waqtiet li kienu jaslu wkoll xi aħbarijiet koroh ta' attackki horox fuq it-tarzna u fuq il-bastimenti tal-gwerra u x-xtut tal-gżira, u n-nies dejjem fuq ix-xwiek u mbezzgħa jekk fost dawk kiens hemm xi wieħed mgħobbi bi proviżjonijiet għan-nies tal-gżira.

Wara xi xhur waqgħet bħal hemda fuq l-ajru tal-gżira u n-nies serrħet rasha minn dak il-biża' li kienet tħoss tul il-granet u l-jieli, deħlin u heġin ġewwa l-kenn ta' taħt il-blat jew ta' xi mina ta' hdejn is-swar—iġhaddu l-iljieli bla ma jagħlqu għajnejhom.

Delina u Rożina wkoll hassew qalbhom tistrieħ u ttir bil-ferħ meta semgħu lil missierhom u ommhom jiftieħmu biex bla

telf ta' żmien, dment li kien hemm dak is-skiet ta' attacki fl-ajru, jaħsbu jmorru mawra sad-dar biex iġibu xi hwejjeġ oħra li bil-ghaġla kienu hallew warajhom qabel ma telqu għall-Imdina. "Iva, papà, iva mamà, niġu magħkom", infexxew iġhajtu dawk iż-żewġt ibniet kollhom ferhana.

L-ghada filghodu kmieni kmieni, il-missier, l-omm u t-tliet ibniet u t-tifel telqu bix-*char-à-banc* minn fuq is-Saqqajja għall-Belt u mill-Belt għall-Bormla. Kellhom mitt sena sakemm jaslu għax beżgħu li sa jsibu l-bieb ta' darhom miftuħ beraħ jew infarrak bir-riħ ta' xi bomba, bħalma ġara f'xi djar ta' dawk l-inħawi. Kif waslu, sabu rwieħhom bħal ġewwa xagħri... baħħ kull fejn thares... il-biċċa l-kbira tad-djar battala... ħlief xi dar 'l hawn u 'l hinn b'xi nies li kienu għadhom hemm għax kienu għadhom ma sabux fejn ideffsu rashom band'oħra. Il-bieb ta' darhom sabuh magħluq u sħiħ kif kienu hallewh. Għaġġlu fetħuh ifttxu jigru dawk il-ftit hwejjeġ li kellhom bzonn jigbru u jtilqu qabel ma jinqala' xi attack mill-ajru. Izda Rożina u Delina, u magħhom l-aħwa l-oħra, dlonk erħilhom għal fuq is-sur u fuq il-ħitan tal-ġhelieqi jistharrġu u jfittxu lil Blackie u jsejħulu. Waħda mara harġet mir-rixtellu ta' razzett, u, wara li staqsewha jekk ratx xi qattus iswed f'dawk l-inħawi, qaltilhom li dlonk kienet tarah jaqbeż il-ħitan u jidħol fil-mandra u fil-ġhorfa tagħhom jingħi bil-ġuħ.

Stharreg minn hawn u stharreg minn hemm, fl-aħħar Blackie feġġ minn taħt harruba, u, malli lemaħ lil dawk l-uċuħ li minn dejjem kellhom ħniena minnu u għożża għalih—nies li kien ilu jfittex għalxejn u jnewħilhom wara l-bieb ta' darhom, dlonk qabeż għal fuq il-ħajt tas-sejjeħ u minnufih sab ruħu f'hoġor waħda minnhom, li flimkien ma' huħha, telqu jigru bih lejn id-dar u jġhajtu bil-ferħ: "Sibnieħ, sibnieħ". Il-ftit fdal ta' l-ikel li kienu ġiebu magħhom xeħtuhulu f'rokna u Blackie ma damx ma belgħu.

Il-missier u l-omm, li kienu ġabru kulma ħtigilhom ġewwa żewġ bagalji u f'xi qfief, gaġħlu lit-tfal jigbru malajr hwejjiġhom, u għabbewhom b'xi qfief. Lil Blackie xeħtuh ġewwa ċurniena, u, wara li għalqu t-twieqi u l-bieb ta' barra, telqu għall-Imdina.

(*Jissokta*)

GRAJJET TROJJA

Maqluba għall-Malti

Mill-Iliad ta' Omero

Minn LOUIS AZZOPARDI

L-EWWEL TAQSIMA

VERSJI 1.....247.

Il-maqdur ghadab int, O Musa, għannili
 T'Akille, bin Pelew, li fost il-Griegi
 Il-mewt u n-niket nissel; nies qalbiena
 Bikrin iġġarrfu fl-Orku w fl-art mitluqa
 Ġisimhom tmermer, għalf moqżież għall-isqra
 U 'l-klieb imġewha! Hekk kien amar Gove
 Mill-qcaċet ta' Olympus, malli sfiqi
 Tilwim ghejjur u mġhajjed fired hesrem
 Il-kbir sultan Atrew mill-alla Akille.
 U liema fost l-allat għellithom? Iben
 Latona w Gove. Tgħaddab wisq għal Gove
 Apollo, u t-tined niġġes b'mard qerriedi.
 U bdew imutu n-nies. T'Atrew il-ħtija,
 Għax mhanfes, żeblah kien in-nabi Krise.
 Moqbejl mar Krise jżur lix-xwieni lventi
 Tal-Griegi miġburin, biex fis lil bintu
 Minn jasar aħrax jifdi. F'idu t-terha,
 B'debbus imdieheb tal-qawwas Apollo
 Il-Griegi kollha talab, iżda qabel
 Lill-ohla żewġ mexxejja fost il-ġemgħa
 "Ja Griegi" qal "J'Akej imxeddin sdvali,
 Dejjiema lilkom tas-smewwiet l-għammara
 Ta' Priamu iġhinu halli t'irbhu
 Il-belt, u rebbehin toħorġu bilgri.
 Jaħasra! Aġhtuni lill-maħbuba binti!
 Kemm tridu tagħha nagħti, u l-qawwasi
 Bin Gove, ilkoll annuna nqimu. Talbtu
 Instemgħet bla mistoqsi w ġiet milqugħa.
 Infexx kull fomm iġhajjat: "Dan jistħoqqu
 Li ntuh kull ġieh, u nilqgħu t-tinwil xieraq".
 Xejn iżda talbtu għall-fehma t'Agamemnon
 Ma kienet f'waqtha. Kollu mqit u kburi
 Keċċieh dikment, u mhanfes, qabad iġhajru.
 "Ja xwejjah, thallinix biswit ix-xwieni
 Kemm issa w għall-ġejjieni nargħa' nilmhek,
 Għax qed nithasseb x'jiswa d-debbus t'idek,
 U t-terha t'alla tiegħek. Xejn tittama

Li x-xbejba għad tinfeda. Bogħod minn artha
 Imkissra f'Argo tkun fix-xogħol ta' dejri
 Sakemm titkarmas fi xjuhija mqarġea,
 U tedha mħammda thejji soddti rjali.
 Iss' itlaq, tghaddabnix, jekk tixtieq darek".
 Ix-xwejjah r'għex u tkexkex. Fis għall-amar
 Fuq sidru dlonk ir-ras qotnija miegħel,
 U mbikkem qarreb lejn il-plajja mwarrba
 Għall-frugħa mqallba w mraxxa b'mewg felhani.
 U meta tbiegħed, lill-meqjum Apollo,
 It-tifel ta' Latona, b'herqa talab.
 "O alla ta' l-imfidded qaws, li Krisa
 U s-sbejha Cilla thares; int ta' Tendu
 Sultan felqan, minn Sminte, iddew ismagħni!
 Jekk dejjem b'hodon ward għad-debħiet tiegħek
 Zejjint il-maqdes hlejju; jekk b'għeġġel
 U b'ngħaġ sebbat l-imdabaħ safja w mfewħa,
 Wettaqli xewqti mnikkta. Mhux li l-Griegi
 Bi dmugh ta' demm ihallsu għaċ-ċanfira,
 U l-vleġeġ tiegħek fosthom herba jnisslu!"
 Hekk qal x'hin talab. Semgħu Febu w niżel
 Minn truġġiet Olimpūs jilheġ b'għadab,
 Bil-qaws fuq kitfu w b'watar mimli vleġeġ.
 Tkarwit tal-waħx instema' tul mixjitu
 Ma' kullimkien idamdām; biża' nxtered
 Qalb l-imgħaġġbin b'għajnejhom iġħarrxu l-beraħ,
 U bħal imherwla jsaqsu bla ma jwieġbu
 Sakemm qajl qajl bħal f'lejl mudlam inhafnu.
 Quddiem pruwiet ix-xwieni l-alla twaqqaf,
 U q'għad bla ħniena jxewlaħ 'l hinn il-vleġeġ.
 U twaħħdu l-hsejjes taż-żarżir imqaddeb
 Mal-fewġa rqiqa tal-ġħolġiet għariba
 Bix-xrar jittajjar minn ġol-qaws imfidded!
 Għad-dwieb u l-klieb tal-ġiri ħabat l-ewwel,
 U wara q'għad inaqqi ż-żgħażgħ griegi
 Bil-vleġeġ mogħniġin bi rjus qattiela.
 Għalhekk fl-inħawi kollha, qrib u mbieghda,
 Il-ħġeġġeġ tkebbu bl-iġsma tal-maqtula.
 Disat ijiem inxteħtu fost il-Griegi
 Ta' l-alla l-vleġeġ. Biex flimkien jiltagħħu,
 Fi l-ġħaxar jum, Akille l-kbarat laqqa'
 Għax it-tagħrif li kellu lulu ngħata
 Mis-sbejħa Ġuno, tad-dirġħaj bajdana,
 Għall-Griegi miġruħin ħanina w mbikkma.
 Kif waslu lkoll u f'ġemgħa tqawru, f'nofshom
 Bil-wieqfa qam Akille w qal ħabrieki:
 "Ja bin Atrew, jien tabilħaqq qed nifhem
 Li għandna nxewlu fis lejn art twelidna.
 Jekk lanqas biss mill-mard m'aħniex meħlusa!
 Għax ġlied u mard, it-tnejn għedewwa kiefra,

Flimkien jeghlbuna. Isaw, dikment infittxu
 Bassar nistaqsu, jew qassis, jew bniedem
 Li l-holm ifisser, għax ukoll minn Gove
 Il-holm jaslilna, biex bla habi juri
 Għaliex t'Apollu l-ghadab b'hekk hruxija.
 Jew jekk b'nuqqas ta' talb; b'debhiet imwahħra;
 Qighedx jixlina l-alla; u waqt li jilqa'
 Debhiet ta' nħaġ u baqar li naghżlulu.
 Ibhgedx minna l-mard li kroll ħakimna''.
 Kif temm bilqieghda ntasab. Dlonk ix-xwejjah
 Kalkante, bin Testorju, qam bilwieqfa,
 Fost il-bassara l-egħref. Xejn għal għaqlu
 Mistur, li hu, li kien, jew tal-gejjieni!
 U għax imzejjien kien b'qawwiet ta' nabi,
 Imħiba xierqa lilu minn Apollu,
 Lix-xwieni griegi wennes kien lejn Trojja.
 Fin-nofs tal-geḡmħa hareġ kemm jitharrek
 Iwieżen kliemu mtaqqal b'għerf u b'sabar.
 "F'imħabbet Gove, Akille ta' qalb twajba,
 Tixtieq li tas-setgħan qawwas Apollu
 Bi l-ghadab ngħarrfek dlonk? Naqdik jien bilgri.
 Ta' driegħek u ta' kelmtok kull għajnunna
 Minn qabel kollox aħlef li tagħtini,
 Għax dak li hawn qed jaħkem fuq nies Argo
 B'kull jedd ta' setgħa, ukoll mill-Griegi mbigġel,
 Jitharrex jista' wara li ntemm kliemi.
 Kull darba li s-setgħan mad-dgħajjef tmezmez
 Lehħet mibegħdtu liġġem biss bid-dieher
 Sakemm il-waqt tal-ħlas niustenni jaasal.
 Tharisni minn kull hemm nitolbok twegħidni''.
 "La tibza' xejn titkellem, xwejjah għaref",
 Akille wieġeb, "u l-miġmugh ta' qalbek,
 Ikun xi jkun, bla dieqa xandru. Nahlef
 B'Apollu, b'dak li lilek xejn ma jcaħħad,
 U l-għamad tal-mitur iċarrat hesrem
 Biex b'fommok ħieles, nabi, tfissirħulna.
 Għalhekk b'Apollu, wisq għażiż għal Gove,
 Nahliflek bla tlaqliq. Sakemm jibqagħli
 Go fija ħjiel ta' ħajja w dehen ta' bniedem
 Hadd minna hawn, quddiem ix-xwieni, lilek
 Ma jdarrab, jew igerrah, jew inassas,
 Ukoll jekk kliemok jolqot 'l Agamemnon,
 Li fost is-srabat iġhid li hu l-aqwa wieħed''.
 Għalhekk ħa r-ruh it-twajjeb nabi w tkellem:
 "Mħux għad-debhiet li nqasna nagħtu 'l alla,
 Jew għal wegħdietna fiergħa r'għex u tghaddab,
 Izda għat-tgħajjir li qabel Agamemnon
 Bla rażan ta lix-xwejjah nabi tiegħu
 Li hawn biex jifdi 'l hintu ġie, u mżarġan
 Il-fidwa caħad. Din il-ħtija kollha

Ta' l-ghawg u n-niket, u ta' mwiet kotrana
 Li fil-gejjieni ghad jimlew it-tined,
Ghalina mahsubin mill-qaws imqaddes,
 Jekk dellu mtaqqal biex ighaddibna jibqa'
 Idallam triqtna lejl u nhar bla hedu;
 U ma tintbaghatx it-tfajla, minuu mharsa,
 Bla rahan mifdija, f'hdan mahbub missierha;
 U debha ghal Krisa titlag ta' mitt bhima.
 X'aktarx, imb'ghad, li b'hekk lill-alla noghgbu,
 U hu jahfr:na w l-ghadab mqabbas jinsa,
 U strieh x'hin temm. T'Atrew il-mehjel kburi
 Sultan fuqani twaqqaf Agamemnon
 Tassew mikdud. U sidru bl-ghira tharhar,
 U bhal gamriet ta' nar ghajnejh fis zebbgu:
 X'hin sammarr harstu fuq Kalkante w beda:
 Ja nabi tat-tmaqdir, qatt l-icken klejma
 Minn fommok harget li xi hadd laqagha!
 Ghal qalbek kiefra dejjem kien wisq hlejju
 Li tbassar kliem il-hemm! Bla qima w siwi
 Twiddibek jibqa' kif ukoll tbassirek!
 U int, hawnhekk, lill-Griegi jemmnu tridhom
 Li mhux ghajr Febu li qed idarrabhom
 Ghax kont jien biss li chadt tat-tfajla s-sbejha,
 Bint Krise, il-fidwa! Xehewa kelli jiena
 Li fl-ghana nzommha mieghi, ghax ghalija,
 Ukoll lil Klitemnestra, li f'zghozitha
 B'gharusti w b'marti hadt, bilwisq hi tisboq.
 Xejn anqas f'surtha sbejha, jew fil-hila
 Tan-newl u r-rakkmu mharrga, xoghol in-nisa!
 Tinheles izda jekk din l-ahjar halla,
 Ghax jien il-gid infittex, mhux il-qirda
 Tal-gnus migburin tahti. Hejju izda
 Malajr il-hlas, ghax fost il-Griegi wahdi
 Bla hlas li nibqa' qajla x-xewqa tieghi!
 U lanqas ma jkun sewwa li dil-gawhra
 Li ksibt, araw, tinsteraq minn idejja!"
 "Tassew int rghib kif tabilhaqq int kburi,
 Atrew qalbieni" wiegbu hemm Akille.
 "Hlas kbir ghalik inwarrbu w b'liema ghozza
 Qlubitek tkun imfakkra! S'issa jiena
 B'hazniet ta' gid ma nafx li mhux imqassam!
 Ghax ta' l-ibliet mirbuha r-raham ittieded,
 U xejn m'hu xieraq li mill-gdid jingabar
 Ghal tqassim iehor xejn mixtieq mill-ghaqda!
 Imm'int ibghatha lil ilsirtek sbejha,
 U tara kif fil-jum li Gove jtina
 L-imkabbra Trojja nirbhu, dejna mieghek
 Ikun tassew bla tmiem, u jkun jixraqlek".
 U lilu bin Atrew: "Tiddihaxx bija,
 Ghalkemm meqjus fi kliemek, u f'dil-haga

Ghemili la zzeblaħx, meqjum Akille,
 U la ġġeghelnix għal kliemek rasi mmil,
 Mel'int se żzomm hażnietek, u jmiss lili
 Li waħdi niċhad tiegħi! U fuq kollox
 Twiddibni wkoll li t-tfajla tintb'għat lura!
 U hekk isir. Jeħtieġ li l-Griegi flokha
 Ilsira oħra jtuni, li tkun tiswa
 Daqs dik li għandi, u xewqti taqta' bħalha!
 Imm'hekk tonqsuni, żgur li jien nisraqha,
 Sew jekk tkun dik t'Ajaċe, jew t'Ulisse,
 Jew jekk ukoll tkun tiegħek. 'L min nisraqha
 Xejn ma jiswielu jekk bil-għadab jirgħex
 X'hin b'setgħa ta' sultan f'għarixu nidhol!
 Fuqek biżżejjed. Fis jitgħammar xini
 B'qaddiefa mharrġa, u fit-tbaħħir imġarrab,
 U titla' fuqu, mad-debħiet ta' bhejjem.
 Bint Krise s-sbejha, ta' haddejha homor.
 U x-xini jmexxi fuq mewġiet il-baħar
 Xi wiehed mill-kbarat qalbiena tagħna,
 Ajaċe, jew Idomenew setgħani,
 Inkella Ulisse mill-allat imnissel,
 Jew int ukoll, bil-wisq qalil Akille,
 Biex b'riht dil-wirja tal-meqjum din tagħna
 Jithenna l-alla li mill-bogħod jgħakkisna".
 Qalila harsa tab Akille w wiegħbu:
 "Ja ruh bla xejn mistħija, ruh bla xaba'
 Min qatt fost wild il-Griegi jkun hekk ġifa
 Li jqim amarek, jew minn għantha x-xafra
 Habrieki jislet biex jaqdik f'tnassisek?!
 Jew jagħti haġtu għalik f'xi silta oħra?!
 Hawnekk ma ġejtx b'mibegħda għan-nies ta' Trojja!
 Jien le! Ma sibt qatt fihom l-iċken htija!
 La żwiemel, jew merħliet qatt lili serqu,
 U lanqas gacċtu w harbtu wcuħ ir-raba'
 Għammiel u saqwi ta' l-ingħammara Ftija!
 Għax bosta għoljiet dellija hemm bejnietna,
 U ixqfa t'ibħra mqallba jifirduna!
 Għall-qligh waħdani tiegħek biss, ja sfieqi,
 U biex ingeddu gieh ħuk Menelao,
 Flimkien ma' tiegħek, ja gemgmumi mgħajjeb,
 Bahħarna s'hawn warajk, u sa xtut Trojja
 Biex tiġbor dejn ta' qerq wennisna triqtek.
 U l-lum qed tkasbar bla meqjus ghemili
 U tgħaffġu taħt saqajk! U thedded lili
 Bis-serq ta' ġidi, hidma t'għaraq ġbini,
 Li l-Griegi tawni b'ħajr u b'ħlas waħdani!
 Ma kont nistħajlu qatt li jkun daqs tiegħek
 Fil-jum li l-Griegi jirbħu l-għanja Trojja
 Għalkemm hu akbar seh'mi f'dal-ħbit kiefer!
 Kull meta r-rebħ ikun bejnietna mqassam

Tkun tieghek l-ikbar, l-iċken dejjem tieghi,
 U jkollu nġhożża bla ma rrid il-kisba!
 U x'sewa qatt li ngerger lura f'triqti,
 Mifluġ bil-gheja, u b'hwieġi kollha dmija,
 Xewqan għal soddti biex fl-irqad nisteqjer?
 Għal Ftija nitlaq bla ma xejn naħsibha
 Ghax aktar jiswa nbahhar lura għal arti,
 Hakkiem ta' niesi w hieles minn kull rabta,
 Flok noqgħod hawn, qaddej, ġemmiegh imżeblah
 Ta' għana w ġid għal bniedem li jkasbarni''.

LILL-ARLOGĠ

Ta' A. CREMONA

*(Versi bil-Għarbi ta' Ahmad al-Safi al-Nağafi minn Iraq.—
 Minn traduzzjoni bl-Ingliż tal-Prof. A.J. Arberry)*

Arlogġ mikdud bil-mixi tieghek tal-qies,
 Waqfen, mistrieh int m'għandek xejn bħan-nies;

Int dejjem mġhaġġel u ma jfikklek hadd,
 Saqajk ġerrejja, ħfief, ma jagħltu qatt.

Il-jiem u l-jiem tagħna kollha tieghek,
 Teqridhom bħal għedewwa, iġġorrhom miegħek.

L-irqad hu xabla li taqsam hajjitna.
 Int le ma torqod bħalma trid saħħitna? —

Li kont tisker bl-inbid, inbid nisqik;
 U x-xhur u s-snin ukoll jiskru ġo fik.

U meta jorqdu n-nies, inti tistrieh,
 Jorqod l-inbid bit-tazza wkoll sal-qieġh.

Imbagħad waqt li rieqed, il-lejl u l-ġum
 Ikunu għalik ħolm ħelu ta' kuljum,
 U lilna toħlom sa ma d-dinja ddum.

REĊENSJONIJIET

“JACOPONE DA TODI” tal-Pad. Lett. Dijonisju Mintoff, O.F.M. Union Press, Valletta.—1961. Paġ. 16.

Dan hu ktieb ta' tagħlim ieħor maħruġ mill-Patri Dijonisju Mintoff O.F.M. Kif Patri Mintoff ighid lil min jaqra, hu ma kitibx dan il-ktieb minn rasu, iżda qalbu għall-Malti mill-original bit-Taljan ta' Giovanni Papini, awtur magħruf hafna għax-xogħlijiet ta' bixra kritika letterarja.

Dan il-ktiejeb ma jittrattax fuq il-hajja ta' Jacopone, imma hu apprezzament tal-hidma, il-hsieb, il-fehma, il-poezija u l-mistiċiżmu ta' dak l-iben imnebbah ta' San Frangisk t'Assisi.

L-awtur jirakkonta 'dwar il-bidla ta' Jacopo Benedetti, student f' Bologna, avukat prim, raġel ta' sinjura sabiha, l-Patri Jacopone, terzjarju Frangiskan, penitent, isofri ż-żebliħ u l-habs. L-awtur juri wkoll kif Jacopone hu l-holqa li tghaqqad l-ewwel l-istil tal-poezija umbrija ma' l-imwar tal-poezija Danteska. Fil-bidla tal-personalità ta' Jacopone tidher is-setgħa tal-Provvidenza li tmexxi u twassal lil kull bniedem lejn il-qofol ta' hajtu.

Il-ktieb fih wkoll hafna siltiet mill-poezija ta' Jacopone u t-traduzzjoni bil-Malti tagħhom; dan il-qlib għall-Malti għoġobna għax fih hajja u ġmiel li jhabbtuha ma' l-original.

G.

GABRA TA' POEZIJI GĦAT-TFAL — minn R. Vella Tomlin — Edituri A.C. Aquilina & Co. — paġni 168.

M-Kommendatur Vella Tomlin, mill-esperjenza tiegħu mat-tfal bhala Surmast Prinċipali f' Birżebbuġa, għaraf aktar minn darba jgħaqqad antoloġiji ta' proża u poeziji li jgħoddu għal idejn it-tfal ta' l-iskejjel primarji. Tidher haġa ta' xejn, u sadattant titlob mill-kompilatur sens qawwi ta' proporzjon biex jiżen u jagħzel dak li hu adattat għat-tfal minn dak li hu tqil wisq għalihom. Imma Vella Tomlin għażel għarbil tajjeb u naqqa b'hekk dak li jgħodd għax-xogħol tiegħu; ir-riżultat kien gabra ta' poeziji minn poeti magħrufu u minn poeti oħrajn li għadhom fil-bidu tal-karriera tagħhom, poeziji li huma tassew adattati għal antoloġija maħsuba għat-tfal. Għoġobna l-hsieb tal-kompilatur li qassam il-gabra taħt irjus differenti skond is-sugġett tal-poeziji, u b'hekk għandna dawn is-sitt taqsimiet: "Fuq Kollox", "Il-Holqien", "Art Twelidna", "Tagħlim Bnin", "Twemmin" u "Innijiet". B'dan il-mod, is-surmast jista' jzewwaq u jagħzel għall-iskulari tiegħu l-poeziji b'heffa akbar. Li l-antoloġija tghodd għal idejn it-tfal jidher mill-fatt li mill-1952, meta harġet l-ewwel edizzjoni, saru żewġ ristampi, fl-1961 u fl-1962. Nittamaw minn qalbna li mill-qari tal-versi Maltin titnissel fit-tfal imhabba dejjem akbar għal-letteratura Maltija.

GHAQDA TAL-KITTIEBA TAL-MALTI

(Imwaqqfa fl-14 ta' Novembru, 1920)

KUNSILL

(Maħtur fl-1962)

Presidenti Onorarji:

Prof. G. Aquilina, B.A., LL.D., Ph.D. (Lond.).

Is-Sur Gino Muscat Azzopardi.

Rev. Mons. Prof. P.P. Saydon, B.Lit., B.L.Can., D.D.,

Lic. S. Script. (Ruma), D.Lit. (Hon. Causa).

President: Kav. Prof. G. Galea, M.B.E., M.D., D.P.H., F.R.S.H.

Vici-President: Dr. A. Cremona, D.Lit (Hon. Causa).

Segretarju: Is-Sur G. Zarb Adami.

Teżorier: Is-Sur Victor Apap.

Segretarju Propaganda: Is-Sur G. Diacono, P.L.

Membri: Rev. F. Camilleri; is-Sur G. Chetcuti; is-Sur K. Vassallo; Rev.

Patri Prov. Prof. S.S. Zarb, O.P., O.B.E., S.Th.M., S.D.D.(Vat.);

Rev. Patri A. Born, O.P.; Is-Sur G. Cardona; Rev. Patri D. Mintoff,

O.F.M.; Kav. Ivo Muscat Azzopardi, O.S.J., P.L.

LISTA TAL-MEMBRI

Data tad-Dhul

8. 2.1946	Agius Dr. Em., M.D., D.P.H., D.Bact.
24.11.1935	Agius Mario
12. 3.1960	Agius Muscat Anton
25. 2.1940	Apap Victor
24.11.1935	Aquilina Prof. G., B.A., LL.D., Ph.D.(London).
12. 3.1960	Aquilina Pawlu
22. 6.1952	Attard Montalto Giuseppina
9. 6.1961	Azzopardi Louis
3. 4.1944	Barbara Patri Valentin, O.P.
24.11.1935	Biancardi Nikol
19.12.1937	Born Patri Wistin, O.P.
17.10.1926	Briffa Dr. Ruzar, B.Sc., M.D.
5.11.1961	Busuttil Capt. Edgar D.
8. 2.1946	Busuttil Capt. J.E.
20. 3.1938	Buttigieg Dr. Anton, B.A., LL.D.
13. 5.1943	Camilleri Rev. Frans
14.11.1920	Caruana Frangisk Saverju
7. 4.1942	Caruana Carmelo, O.S.J.
9. 6.1961	Caruana Peter
12. 3.1960	Cardona Gużè
8. 8.1941	Cassar Pullicino Gużè
8. 8.1941	Cassola Albert M., O.S.J., F.I.L.
13. 5.1943	Cauchi Dr. G., LL.D.
14.11.1920	Cauchi Mons. P.
19.11.1937	Chetcuti Gużè
7. 2.1947	Coleiro Prof. Mons. E., O.B.E., B.A., B.L.Can., D.D., Ph.D.(London).
14.11.1920	Cremona Antonio, D.Lit. (Hon. Causa)

- 24.11.1935 Delia Patri G., S.J.
 19.12.1937 Diacono Gużè, P.L.
 12. 3.1960 Ellul Galea Carmelo
 24.11.1936 Farrugia Rev. Kapp. Dun Karm, D.D., B.L.Can.
 12. 3.1949 Fenech Patri Karm., S.J.
 17.10.1926 Galea Kav. Prof. G., M.B.E., K.M., M.D., D.P.H.,
 F.R.S.H.
 25. 2.1940 Galea Joseph, B.A., F.S.A. (Scot.)
 28. 5.1950 Galea, Patri Pawl, O.P.
 17.10.1926 Gatt Gużè
 8. 8.1941 Gatt Salvatore
 19.11.1946 Glavina Patri Daniel, S.J.
 9. 6.1961 Guillaumier Alfie
 28. 5.1950 Gulia Wallace, B.A., B.Sc., D.P.A., M.A.(Adm.), LL.D.
 19.12.1937 Kissaun Michael
 19.11.1946 Mallia Gużi
 7. 2.1947 Meilak Patri G., S.J.
 16.12.1937 Meylak Mary
 16. 7.1956 Mifsud Bonnici Robert
 20.11.1955 Mintoff Patri Dijonisju, O.F.M.
 14.11.1920 Muscat Azzopardi Gino
 18. 6.1946 Muscat Azzopardi Kav. Ivo, P.L., O.S.J.
 24.11.1935 Pisani Gorg
 17.10.1926 Porsella Flores G.
 19.12.1937 Ransley George, K.M.
 24.11.1935 Rapa Patri Piju, O.P.
 8. 8.1941 Sant. Rev. Dun Karm, B.A., Lic.D., Lic.S. Script, D.D.
 18.12.1927 Saydon Prof. Mons. P.P., B.Lit., BL.Can., D.D.,
 Lic.S. Script., D.Lit. (Hon. Causa)
 23. 3.1945 Scerri Patri Prov. Akkursju, O.F.M., P.E.P.
 8. 2.1946 Serracino-Inglott Erin
 17. 2.1952 Sultana Patri Matthew, O.F.M. Capp.
 20. 3.1938 Tabone Prof. Rev. A., J.C.D. et Th.Mor.Lict.Glis., Jub.
 19.12.1937 Vassallo Karmenu
 5.11.1961 Vella Bondin Joe
 7. 7.1942 Vella Haber Kelvinu
 9. 2.1958 Vella Tomlin Comm. Reginald
 23. 3.1946 Zahra Walter
 8. 2.1946 Zammit George, B.A., B.D., LL.D.
 13. 7.1943 Zarb Prof. Patri Serafin, O.P., O.B.E., S.Th.M., S.S.D.
 8. 8.1941 Zarb Adami Godfrey

LISTA TAL-MEMBRI KORRISPONDENTI

	Data tal-hatra bhala Membri Korrispondenti
Abela Rev. Gużè — Awstralja	19. 6.1955
Bonavia George — Kanada	14. 3.1949
Calleja Joe, M.B.E. — Stati Uniti	15. 1.1956
Ellul Chev. Edward — Londra	10.11.1955
Mikallef Buhagar Karmen — Londra	10.11.1955
Ropa Laurant — Franza	1. 1.1937
Sutcliffe Rev. Edmund, S.J. —	20.11.1955

KONTRIBUZZJONIJIET TA' POEZIJI TWAL

NERGGHU nitolbu bi hrara lill-kollaboraturi f'“IL-MALTI” biex ma jibagħtux għall-pubblikazzjoni poeziji ta' iżjed minn żewġ paġni tul. Wahda mill-poeziji, f'dan in-Numru, għalkemm stampata b'tipi żgħar għall-ekonomija ta' wisa', hadet iżjed minn 5 paġni; il-poeziji f'gurnal ma jistgħux jinqasmu, bħall-proża, f'żewġ Numri jew iżjed ta' “Il-Malti”. Targa' r-rivista tagħna hija ta' 32 paġna, u minhabba l-gholi ta' l-stampa, il-paġni jizdiedu biss f'xi okkażjonijiet eċċezzjonali.

Din id-darba, biex indaħhlu l-lista tal-Membri tal-Kunsill u tal-Membri tal-“Għaqda” kellna nżidu xi paġni, u, b'danakollu, kontra qalbna, kellna nhallu barra, għal darb'ohra, xi reċensjonijiet.